

કેવી રીતે પૈસાદાર થવું.

અહરૌર ઇન્સ્ટીટ્યુટ.

ગુજરાત વિદ્યાપીઠ ગ્રંથાલય

[ગુજરાતી કાંપ્યુટર વિભાગ]

અવકાશક્રમ ૨૧૭૪૦ કિંમત

અવકાશક્રમ કુલ ૨૭૦ પૃષ્ઠ દર્શન

ક્રમિક ૨૧ : ૪૩૨

કેવી રીતે પૈસાદાર થવું

“પૈસા પેદા કરવા એ એક કળા છે. તેના મૂળ નિયમોને ઓળખે, અને તે પ્રમાણે અનુસરે, તો કોઈ પણ માણસ થોડા વખતમાં જ પૈસાદાર થઈ શકે છે.”—
સર બેંસીલ ઝહરૌફ.

આ ચોપડીમાં આ કળાની કુંચીઓ બતાવવામાં આવી છે. કાળજીપૂર્વક ચોપડી વાંચો, અને એમાં આપેલી સૂચનાઓ પ્રમાણે ચાલો, તો તમને એટલા બધા પૈસા મળવા માંડશે, કે, એ બધા પૈસા અત્યાર સુધી ક્યાં છુપાયા હતા, એ વિષે તમે આશ્ચર્ય પામશો.

ઝહરૌફ ઇન્સ્ટીટ્યુટ.


આ ચોપડીના સર્વ હકકો ગ્રહરાફ ઇન્સ્ટીટ્યુટને સ્વાધીન છે.
આખી ચોપડી અથવા ચોપડીનો કોઇ પણ ભાગ કોઇ પણ ભાષામાં
છપવાની સખત મનાઇ છે.

તેને ફરીથી લખવાનો પ્રયત્ન કરખો પણ કરવાથી, હકકોનો
ભંગ થએલો ગણવામાં આવશે.

અર્પણ પત્રિકા

જે બધા ગુણો પૈસાદાર અને શક્તિવાળા થવામાં જરૂરનાં છે તે બધા તમારામાં એટલે કે વાંચનારમાં છે. પણ આ ગુણો સુપ્ત અવસ્થામાં છે. તેમને જાગ્રત કરી તેમાં વિકાસ કરી અને મજબુત બનાવી અહીં સૂચવેલે પંથે દોરવાની તમારી ફરજ છે.

તમે એમાં જણાવેલી શીખામણો પ્રમાણે ખરા દીલથી અને મક્કમપણે ચાલશો, તેમજ એક વખત રસ્તો જાણ્યા પછી, પૈસા મેળવવાનું કેટલું સહેલું છે, તે લોકોને બતાવશો, એવી બિઝાસાથી આ ચોપડી તમને અર્પણ કરવામાં આવે છે.



દીખાઓ.

આ ચોપડી કંઈ આરામને માટે, અથવા ગમ્મતને ખાતર વાંચવાને માટે લખવામાં આવી નથી. તેમજ એ કંઈ ડીટેક્ટીવ નવલકથા, પ્રેમ કીસ્સો, માહિતિકોશ અથવા વેપારની ચાવી વિષેની ચોપડી નથી. આ ચોપડીને તો વારંવાર વાંચવી જોઈએ, એનો અભ્યાસ કરવો જોઈએ, એનું પૃથક્કરણ કરવું જોઈએ અને એ ઉપરાંત એમાં જણાવેલી સૂચના પ્રમાણે ચાલવું જોઈએ.

જે કંઈ લખવામાં આવ્યું છે તે ફરી ફરીને જણાવવામાં આવ્યું છે. પણ જે સૂચનાઓ આમાં જણાવવામાં આવી છે, તેના મહત્વની વાંચકોને સંપૂર્ણ રીતે અસર થાય તે દૃષ્ટિએજ આ વિશ્લેષણ વારંવાર કરવામાં આવ્યું છે. શરૂઆતના વાંચન વખતે કદાચ કેટલુંક લખાણ વિચિત્ર અને ન બની શકે એવું કઢંગુ લાગે, પણ જ્યારે આ ચોપડી કાળજીપૂર્વક ધણીવાર વાંચવામાં આવે, ત્યારેજ એનું ખરું મહત્વ સમજાશે.

વાંચનાર જ્યારે આ ચોપડીમાં આપેલી સૂચનાઓ પ્રમાણે ખરા દિલથી તેમજ ધૈર્ય અને મક્કમતા વડે અનુસરશે ત્યારેજ અંદર જણાવેલી સૂચનાઓની ખરેખરી કિંમત માલમ પડશે. જે માણસ પૈસાદાર થવા માગે છે, તેણે તો, આ ચોપડી પૈસા પ્રાપ્ત કરાવી આપણાર એક ભોમીઓ છે એમજ સમજવું, અને અંદર જણાવેલી રીતો પ્રમાણે શારિરિક અને માનસિક શક્તિ વડે સખત કામ કરવું. ત્યાર પછીજ, તે, જે જે ખરા હૃદયથી ઇચ્છે છે, તે તે મેળવવામાં, તેના પ્રયત્નો સફળ થશે.

ઉત્તરોદ્યાદ.

આપણે બધા પૈસાદાર થવા માગીએ છીએ. પણ આપણામાંના ઘણાખરાઓનો તો આ ઉપલક્ષીઆ વિચારજ હોય છે, અથવા મકકમ અને જવલંત ઇચ્છા હોતી નથી. અને એ પણ અફસોસની વાત છે, કે તે ઇચ્છા સફળ કરવા માટે સાધનોનું જ્ઞાન પણ હોતું નથી.

જે પ્રમાણે ડૉક્ટર, એન્જનીયર અથવા આર્કીટેક્ટ થવું જોઈતું સહેલું છે, તે પ્રમાણે પૈસાદાર થવું પણ તેટલુંજ સહેલું છે.

પણ તમારે રીત જાણવી જોઈએ. “પૈસા પેદા કરવા એ એક કળા છે. જે કોઇ એના મૂળ નિયમને ઝાળએ અને તે પ્રમાણે અનુસરે તો તે માણસ થોડા વખતમાં પૈસાદાર થઇ શકે.” પોતાની જાત-મહેનતથી પૈસાદાર થનાર માણસ સર બ્લેસીલ ઝહરોઈ ઉપરના ઉદ્દગારો કાઢ્યા હતા.

દુનિયાના, પોતાની જાત મહેનતથી કરોડાધિપતિ થનાર માણસોએ, જે કળાનો ઉપયોગ કર્યો તે કળાના મુદ્દાઓ આગળના પાનામાં આપવામાં આવ્યા છે. હજી સુધી એ ગુજરાતી ભાષામાં જોવાયા નથી.

આ એપડી કાળજીપૂર્વક વાંચી જવ. તેને ફરી ફરીને વાંચો. સો કરતાં પણ વધારે વાર વાંચો. એક એક પાતું લઇ મગજમાં ઠસાવો. એમાં જે સૂચનાઓ આપવામાં આવી છે તે પ્રમાણે ચાલો.

થોડાજ વખતમાં તમને માલમ પડશે, કે તમે સફળ થતા
નવ છો અને તમને શ્રીમંત થતાં રોકવાની કોઇની શક્તિ નથી.

ખરેખર તમને એટલો બધો પૈસો મળવા માંડશે અને આટલો
બધો પૈસો અત્યાર સુધી ક્યાં છુપાઇ ગયો હશે તે વિષે તમે
આશ્ચર્ય પામશો.

જેમ જેમ તમે આ સાદી સૂચનાઓ અનુસરવામાં વધારે ને
વધારે પ્રયત્ન કરશો તેમ તેમ તમે જલ્દીથી પૈસો પ્રાપ્ત કરશો.

સાંકળ્યું.

					પાનું
પ્રકરણ	૧	લું	ધમ્મ	...	૬
„	૨	જી	પૈસા મેળવવાનો માર્ગ...	...	૧૪
„	૩	જી	કદમ સહેલી બનાવવા વિષે	...	૧૭
„	૪	થું	રીતો અને સાધનો	...	૨૧
„	૫	મું	આવકનો મૂળ આધાર	...	૨૫
„	૬	કું	કિંમતનો અડસટ્ટો	...	૨૮
„	૭	મું	ચોજના	...	૩૨
„	૮	મું	આંતરપ્રેરણા અથવા દબાણ	...	૪૦
„	૯	મું	કાર્ય	...	૪૪
„	૧૦	મું	મનની એકાગ્રતા	...	૪૬
„	૧૧	મું	વખત અને પૈસો	...	૫૨
„	૧૨	મું	જીંદગીની સફળતાની ચાવી	...	૫૭
„	૧૩	મું	વ્યક્તિત્વનું ધડતર	...	૭૦
„	૧૪	મું	સંબંધો જોડવા વિષે	...	૭૯
„	૧૫	મું	સામાજિક સંસર્જો	...	૮૨
„	૧૬	મું	લોકો પાસેથી તમારું કામ કેમ કઢવશો ?	...	૮૯
„	૧૭	મું	પૈસા કમાવાની સાચી ચાવી	...	૯૩
„	૧૮	મું	થોડું કામ કરી વધારે પૈસા મેળવવા વિષે...	...	૯૭
„	૧૯	મું	લોકમત અને તમે	...	૧૦૧
„	૨૦	મું	ઉપસંહાર	...	૧૦૪

પ્રકરણ ૧ લું.

ધૃત્તિ.

તમે પૈસાદાર છો એવા ફક્ત વિચાર કરવાથીજ તમે પૈસાદાર થઇ જતા નથી. જો ફક્ત વિચાર કરવાથીજ પૈસાદાર થવાનું હોત, તો બિખારીઓની હસ્તીજ ન હોત.

તમારી એકાદ ધૃત્તિ તો હોવીજ નોંધએ. તેને તમે એકસ અને પાકી બનાવો. તમને શું નોંધએ છે અને તે તમે કેટલા વખતમાં મેળવવા માગો છો તે વિષે પહેલેથીજ સંપૂર્ણ વિચાર બાંધો.

ધારો કે તમે પૈસા મેળવવાની ધૃત્તિ ધરાવો છો, તો તે ધૃત્તિ વિષે માત્ર ઉપર ઉપરથીજ વિચાર કરવાથી કંઈ વળવાનું નથી. પણ તમને કેટલા પૈસા મેળવવાની ધૃત્તિ છે તે, તેમજ એ પૈસા તમે કેટલી મુદતમાં મેળવવા માગો છો તે વિષે તમારા મનમાં એક એકસ અને પાકો વિચાર બાંધો.

ધૃત્તિપરજ લક્ષ.

આ ધૃત્તિપરજ હંમેશને માટે તમારું મગજ ચલાવતા રહો, તેને પ્રત્યક્ષ માનસિક દષ્ટિએ સફળ થએલી જુઓ, રાત્રિ અને દિવસ એ ધૃત્તિનોજ વિચાર કર્યા કરો, અરે પ્રત્યેક પળે તેની માળા જપો.

આ બાબતમાં તમને કંઈ ખાસ કુળવણી, અને મોટી મોટી ડીઝીઓની બીલકુલ જરૂર નથી. તેમજ સખત મહેનત પણ કરવાની નથી. તમારી આદર્શ ધૃત્તિ પૂર્ણ કરવાનો હંમેશા વિચાર કરતી વખતે, લોકો તમને હસે છે કે તમારી મશ્કરી કરી છે, એવા બીલકુલ વિચાર કરશો નહિ, તેમજ એ લોકો તરફ તદ્દન એદરકાર રહો. તેઓ કદાચ એમ પણ તમને કહે કે એ ધૃત્તિ સફળ થવી અશક્ય છે તો

પણ તમારે ખીલકુલ નિરાશ થવું નહિં પણ તમારે તો તમારી ઇચ્છા વિષેજ વિચાર કરવાનું 'ધૈર્ય' સંપૂર્ણપણે જાળવી રાખવું. નશીબ ઉપરજ આશા રાખી એસી રહેવાથી પૈસા કદી મળતો નથી. એ ખૂબ ખૂબ યાદ રાખવું. પણ તેની ઉપર પાકો વિચાર કરવાથી તેમજ તે વિષે ઇચ્છા કરવાથીજ એ જરૂર મળી શકે છે.

વિચારોમાંથીજ હાલની દુનિયા ઉત્પન્ન થઇ છે. મોટાં મોટાં ગગનચુખીત મકાનો, મોટર ગાડીઓ, વિમાનો, રેડીઓ વગેરેની શોધો કરનારે પહેલવહેલાં એ વિષે વિચારોજ સેવ્યા હતા. પણ એ બધા વિચારોની સફળતાને લીધેજ લોકોને આજે એ બધી ચીજો વાપરવાની મળે છે. આમાં પણ એ વિચારોમાંથી એક અથવા બીજાએ લાખો રૂપીઆ પેદા કર્યાં.

વિચાર બાંધવામાં ખીલકુલ ગભરાશો નહિ. જેઓ ગભરાય છે તેઓ ખરેખરી શરૂઆતજ કરી શકતા નથી.

કોલંબસ, કોપરનીકસ, કાર્નેગી અને ઝહરોફ એ બધાએ પોતાની ઇચ્છાઓ વિષે પાકો વિચારો બાંધ્યા અને એ ઇચ્છાઓ ફળીભૂત થાય તે પહેલાંજ એ ઇચ્છાને ફળીભૂત કરવાનો પાકો નિશ્ચય કર્યો હતો. પાકો પાયાપર દૃઢ વિચારો એજ સફળતાનું મૂળ છે એ ખૂબ યાદ રાખવું.

એક ચોક્કસ ઇચ્છાની પસંદગી કરો અને તેને અમુક મુદતમાંજ સફળ બનાવવાની મુદત બાંધો. ત્યાર પછીજ એ ઇચ્છા બર લાવવા માટે યોગ્ય પાયા ઉપર સંપૂર્ણપણે નિશ્ચય કરો. તેમજ હંમેશાં વિચાર પણ તેનોજ કરો.

ઇચ્છાને હંમેશાં નજર સામેજ રાખો.

તમારે, ઉપર ઉપરથીજ ફક્ત ફાવે તેમ વિચાર કરી ઇચ્છાની પસંદગી કરવી નહિ. ઇચ્છા દૃઢ અને પાકો પાયા પરજ કરેલી હોવી જોઈએ. એટલે તમે તેનોજ હંમેશાં વિચાર કર્યા કરો. તમારી એકાગ્રજીને લીધે અગર અવિશ્વાસને લીધે તમને પૈસા ન મળે, એવી

માન્યતા કદાચ તમારામાં ધર કરી જેસી ગદ્દ હોય તો તેને તરતજ કાઢી નાખો. પૈસા વિષે બાળેજ પાકો વિચાર કરો. તમારી બધી શંકાઓને એકદમ કાઢી નાખો. તમારી પોતાની શક્તિનો હંમેશાં વિચાર કરો. તેમજ સંપૂર્ણ રીતે સફળતા મળે ત્યાં સુધી સખત મહેનત કરો.

જો તમે પૈસા વિષે સતત વિચાર કર્યા કરો તો જરૂર પૈસા એકઠો થઇ શકે પણ એ વિચાર આપણા શરીર સાથે વણાય જવો જોઇએ. આપણે એ વિચારમાં તલ્લીન થઇ જવું જોઇએ. એ વિચારને હંમેશાં ધણું જ મહત્ત્વ આપવું. ઉપર મુજબ જો કરવામાં ન આવે તો પૈસાદાર થવાના વિચારો હંમેશાં માટે તજ દેવા જોઇએ. માટે એક ચોક્કસ રકમ એકઠી કરવાનો પાકો વિચાર બાંધી અને તેમાં સફળતા મેળવવા માટે શરીરના અણુઅણુ વડે કામ કરવા મંડી પડો.

દૈ અને તિવ્ર ઇચ્છા એ અદ્ભુત કાર્યો કરી શકે છે. તેમજ ધારેલા પૈસા પણ પેદા કરી આપે છે. એ બાબત ઉપર કદાચ તમને પહેલ-વહેલા વિશ્વાસ ન થયે પણ આ બાબત જાતે અનુભવ લીધા વગર સિદ્ધ થઇ શકેજ નહિ.

પણ જ્યારે તમારા મનમાં એજ વિચાર હંમેશા કાયમ આવ્યા કરે એવું તમારું મનનું વલણ થાય તોજ 'તમને આ વિચારો સાચી રીતે સમજાશે, ત્યારેજ ધારેલા પૈસા પેદા કરી શકાશે. ફક્ત વિચારો કરવાથીજ તમે પૈસાદાર થઇ શકશો નહિ, એવું કહેવાવાળા લોકો પણ તમને મળશે પણ તેમનું તમે ખીલકુલ માનશો નહિ, પણ આ પ્રમાણે કહેવામાં તેઓ જુઠા છે અથવા દૈ વિચારો વિષે તેમને ખીલકુલ માહિતી ન હશે. એઓ હંમેશા ગરીબી અને આબહાનોજ વિચાર કર્યા કરે છે, અને એવા ગરીબીના હંમેશના વિચારોને લીધેજ તેઓ તેવી સ્થિતિ ભોગવી રહ્યા હોય છે.

પૈસા મેળવવાની જ ઇચ્છા રાખો, તેમજ પૈસા મેળવવા માટે દૈમનપૂર્વક ખરા દિલથી વિચાર કર્યા કરો, તેમજ એ ઇચ્છા તમારા શરીરના અણુઓ સાથે વણી લો. ઉપર મુજબ કરવાથી તમે ખાત્રી-પૂર્વક માની લેજો કે તમે પૈસા મેળવવાના સુખાર્જી ચઢી ગયા છો.

પૈસાની સાચી કિંમત આંકતા શીખો.

હવે પૈસા મેળવવાની ઇચ્છા તો છેજ, માટે હંમેશા પૈસાની સાચી કિંમત આંકતા શીખો. પૈસા માટે ગાંડા બની જવ. પ્રત્યેક પળે એનોજ વિચાર કરો. એને મનમાંથી ખીલકુલ ખસવા દેશોજ નહિ કારણ કે મન વિચિત્ર છે તે ગમે તેવા વિચારો તરફ દોડ્યા કરે છે. તે ધુની છે માટે તેને જે વિચારમાં રાંડી રાખશો તે વિચાર તરફજ દોડ્યા કરશે. પણ જો એકાદ વખત એ વિચારને મનમાંથી ખસેડશો તો ખીળ અસંખ્ય વિચારો તરફ એ તરતજ ચાલ્યું જશે. માટે મનને બરાબર કાષ્ટમાં રાખી એજ વિચારમાં તદ્દલીન બનાવી દો.

ઇચ્છા હંમેશા સફળ થાય છેજ એવું ખરા દિલથી માનો.

એક ચોક્કસ રકમ મેળવવાની તમારી એક પાકી અને તિવ્ર ઇચ્છાને તમારા મનમાં ઠસાવી દીધા પછી તમારે ખાત્રીપૂર્વક અને શ્રદ્ધાપૂર્વક એમજ માનવું કે તમે જે રકમ મેળવવા માટે પ્રયત્ન કરી રહ્યા છો તે ઠરાવેલી મુદતમાં તમને મળી જશે. એ ઇચ્છા તમારા શરીરમાં આતપ્રેત થઇ ગઇ તો તમે ચોક્કસ માનજો કે પૈસા મેળવવાની માન્યતામાં તમને કોઇ પણ જાતની મુશ્કેલી નડશે નહિ. ચોક્કસ રકમ અમુક મુદતમાંજ મેળવવાનો તમારો હેતુ છે. એ હેતુનેજ સૌથી વધારે મહત્વતા આપો. એનેજ તમારી જિંદગીનો મુખ્ય હેતુ બનાવો. તે હેતુ બરાબર લાવવા એટલા બધા દૃઢ નિશ્ચયી બનો કે તમને પૈસા મળશેજ એવી તમને યોતાનેજ ખાત્રી થશે.

જ્યો પૈસાની સાચી કિંમત આંકે છે તેઓજ પૈસા એકઠા કરી શકે છે. ચોક્કસ રકમ નક્કિ કરેલી મુદતમાંજ તમને મળે એવી તિવ્ર ઇચ્છા તમારા શરીરના અણુ અણુએ આતપ્રેત થઇ જવીજ જોઇએ.

સારાંશ.

(૧) ફક્ત ઉપલક્ષીઆજ ઇચ્છા ધરાવશો નહિ. અમુક રકમ મેળવવા માટે દૃઢ ઇચ્છા રાખો.

- (૨) અમુક મુદતમાંજ તે રકમ તમને મળવીજ નોંધ્યે, માટે પહેલેથીજ મુદત નક્કિ કરો.
- (૩) તમારી ઇચ્છાનો સતત વિચાર કર્યા કરો. પ્રત્યેક પળે તેનોજ વિચાર કરો. એ વિચાર તમારા જીવનમાં વસ્યાય જવો નોંધ્યે.
- (૪) એ ઇચ્છાનેજ જીંદગીની મુખ્ય ઇચ્છા ગણો.
- (૫) પૈસાની કિંમત આંકતાં શીખો.
- (૬) નક્કિ કરેલી મુદત દરમિયાન તમારી ઇચ્છા સફળ થશેજ એમ સંપૂર્ણપણે માનો.
- (૭) પૈસા મેળવવાની આ ઇચ્છા તમારા અણુઅણુએ એટલી એતપ્રેત થઇ જવા દો, કે જેથી તમે તે રકમના માલિક બનવા માટે સક્ષિમાન થાવ.
-

પ્રકરણ ૨ જી

પૈસા મેળવવાનો માર્ગ

પૈસા મેળવવાનો માર્ગ કંઈ સહેલો નથી. તેની ઉપર કંઈ કુલો પાથરેલાં નથી. પણ તે વિકટ છે, તે તો કાંટા, કાંકરા, કાઠવ વગેરેથી ભરપુર છે. પૈસો મેળવવા જતાં કદાચ નિરાશા, નિષ્ફળતા વગેરે અનેક સંકટો પણ વેઠવાં પડે. પણ જે માણસ આ બધી અડચણોની જરા પણ પરવા કર્યા વગર, આગળ ને આગળ ધપતો જઈ શકે છે, તેનેજ અંતે સફળતા પ્રાપ્ત થશે.

એ માર્ગ ઉપર જવાનું શરૂ કરો, તે પહેલાં, તેમાં આવતી અડચણોનો સંપૂર્ણ સામનો કરવાની તમારી હિંમત છેજ, એવો તમે નિશ્ચય કર્યો છેજ, એમ પાછી રીતે સમજવું.

ગમે તેવાં સંકટો, અડચણો, અપમાન, નિરાશાઓ વગેરેનો અનુભવ હોય પડે, તેમજ, તેમની સામે ટકી, તેમને દૂર કરવાની તમારી સંપૂર્ણ તૈયારી છે એવો દૃઢ નિશ્ચય કરો.

અડચણો આવે તેથી કંઈ ગભરાઈ જવાની જરૂર નથી. ઉલટું અડચણો તો આપણો માર્ગ સરળ બનાવે છે. આપણી ધીરજ તેમજ દૃઢતા વધે છે, અને આપણે વધારે ને વધારે મક્કમ બનતા જઈએ છીએ. થોડા વખતને માટે કદાચ અડચણો વેઠવી પણ પડે, પણ પાછળથી તો સંપૂર્ણ સફળતા મળશેજ.

“ગમે તેવી અડચણો આવે પણ સિધ્ધાંત છોડું નહિ તેમજ સફળતા મેળવીશજ” એવો પાકો નિશ્ચય કરો. પોતાનો હેતુ બર લાવવામાં હંમેશાં કેટલાક માણસો નિષ્ફળ નીવડે છે, કારણ કે, તેમનામાં હિંમત નથી, તેમજ સફળતા મેળવવા તેમનામાં શક્તિ નથી, એવી શંકા કર્યા કરે છે. જ્યારે કામ આગળ ધપાવતાં તેમને જરાકજ નિરાશાના અનુભવો થાય, કે તરતજ, તેઓ પાછીપાની કરી, કામ

પડતું મૂકી દે છે. ઘણાખરા માણસો આને લીધેજ નિષ્ફળ નીવડે છે. કેટલીક વાર તો સફળતા તદ્દન પાસે આવેલી હોય છે, પણ જે અડચણ વચ્ચે આવી પડે, તેનાથી ડરી જઈ, અગાઉ ઘણી મહેનત કર્યા છતાં તે કામ છોડી દે છે, અને આવી રીતે સફળ થવાનો માર્ગ, હંમેશાંને માટે ગુમાવી બેસે છે. પણ જે આવે વખતે જરાકજ હિંમત ધરી હોય, તો જરૂર સફળતા પ્રાપ્ત થાય.

નિષ્ફળતાથી આપણે જે જાણ્યે ઘેરાઈ જઈએ છીએ, તેથી એકજ ગાલાં ઉપર સફળતા હોય છે, તે ખૂબ ખૂબ યાદ રાખવું.

તેથી ગમે તેમ થાય, પણ પાછીપાની તો કદી કરશો નહિ, એમ પાકકે પાયે નિશ્ચય કરો.

તમારી મહત્વકાંક્ષા છોડશો નહિ.

નિઃદગીમાં સફળ અને નિષ્ફળ માણસો વચ્ચે જે તફાવત હોય, તો આ એકજ છે, તે એ કે, સફળ થયેલો માણસ ગમે તે ભોળે પણ પોતાની ઇચ્છાને છોડતો નથી.

જો તમારામાં આત્મવિશ્વાસ તેમજ હિંમત હોય, તો નીચેની બાબત જલદી સફળતા મેળવવામાં મદદરૂપ થઈ પડશે.

જેમ જેમ આગળ વધી, તેમ તેમ એમજ સમજો, કે, પાછળ હાલવાને માટે રસ્તોજ નથી. ફક્ત આગળ વધવાને માટેજ રસ્તો ખુલ્લો છે.

નેપોલીયન એજ રીતે સફળ થયો હતો. જ્યારે જ્યારે તે ખીજ દેશો ઉપર ચઢાઈ કરતો, ત્યારે ત્યારે જે જે રસ્તે તે ચઢાઈ લઈ જતો, તે તે રસ્તાને તે બાળી મૂકતો. એટલે સૈન્ય પાછીપાની કદી કરી શકતુંજ નહિ.

તે પોતાના સિપાઈઓને કહેતો, કે “જીત મેળવવી અથવા મરણ પામવું એ બેમાંથી ફક્ત એકજ માર્ગ આપણે માટે છે. પાછી-પાની તો કદી કરવીજ નહિ.”

કરકસરતા.

જ્યાં સુધી કોઇ પણ માણસ કરકસરતા અને પૈસાના બચાવની શરૂઆત કરે નહિ, ત્યાં સુધી તે પૈસાદાર થાય નહિ. નાનપણથીજ પાડેલી કરકસરતાની ટેવ, માણસની આર્થિક સ્થિતિના બળમાં વધારો કરે છે; એટલુંજ નહિ પણ, મોટી મોટી રકમો એકઠી કરવાની કળાનું પણ સંપૂર્ણ શિક્ષણ આપે છે. સૌથી અગત્યની વસ્તુ એ કે, એ, દુઃસ્થિતિમાં અને સાવચેતી, એ એ ગુણોમાં વિકાસ કરે છે. જાત મહેનતથી પૈસાદાર થએલા દુનિયાના બધા લોકોમાં, એ એ ગુણો મુખ્ય ભાગ ભજવતા હતા.

દુનિયામાં સફળ થએલા માણસોનાં જીવનચરિત્ર તમે વાંચો તો તમને માલમ પડશે કે શરૂઆતમાં તેઓ બધા કરકસરી હતા. તેઓએ પોતાનો ખર્ચ ફક્ત જરૂરી હોય એટલોજ રાખ્યો હતો. તેમણે બહારના આડંબરો તેમજ લપકાઓને તીલાંજલી આપી હતી, અને જ્યાં ખર્ચ કર્યા વગર ચાલેજ નહિ એમ હોય ત્યાંજ ખર્ચ કરતા.

કરકસરતાની ટેવ કેવી રીતે પાડવી.

દરરોજના અને મહીનાના ખર્ચનું ચોખ્ખામાં ચોખ્ખા પ્રમાણમાં અંદાજપત્ર કાઢી, તે પ્રમાણેજ ખર્ચ કરવો, એ કરકસરતાની ટેવ પાડવાનો એકજ રસ્તો છે. એમાં સફળતા મેળવવા માટે તમારે ચાર બાબતો ધ્યાનમાં રાખવી જોઈએ. (અ) નાના નાના સિકકાઓ (પાઇ, પૈસો, આના વગેરે) ઉપર ખાસ કાળજી રાખો, એટલે મોટા સિકકાઓ (રૂપીઆ વગેરે) ઉપર કુદરતીરીતેજ ધ્યાન આપી શકાશે. (બ) નાનામાં નાની રકમનો ખર્ચ કરતી વખતે પણ ત્રણ ત્રણવાર વિચાર કરો. (ક) કોઇપણ રકમ ખર્ચ કરવાનો જ્યારે વખત આવે, ત્યારે તે રકમ ખર્ચવાની ખાસ જરૂર છે કે કેમ, અથવા તે ખર્ચ કર્યા વગર ચાલી શકે છે કે કેમ તેનો વિચાર કરો. અને જો બની શકે તો તે ખર્ચ કર્યા વગર ચલાવી લો. (ઢ) જ્યારે ખાસ જરૂર હોય, ત્યારે, તેમજ પૈસાના બદલામાં વધારેમાં વધારે વળતર મળતી હોય ત્યારેજ પૈસા ખર્ચો.

સાદુ' જીવન. જોકે જીવનમાં, સાધારણરીતે, આર્થિક જવાબદારી ધણાપણ મનુષ્યની પ્રગતિને આડે આવે છે. પૈસા મેળવવાના રસ્તા ઉપરના કદમમાં, શારિરિક અને સામાજિક જવાબદારીઓ પણ તેટલાજ પ્રમાણમાં નહે છે.

તેમાંથી મુક્ત થાવ, અથવા કદમની શરૂઆત કરો તે પહેલાં, એ જોખમદારીઓને ઓછામાં ઓછા ઓળખવાનાં.

બની શકે તેટલી સાદીરીતે જીવન ગાળો. “સાદુ' જીવન અને ઉંચા વિચારો” એ જે સુત્ર તત્ત્વજ્ઞાનીઓ કહી ગયા છે, તે, પૈસા મેળવવામાં અહીં પણ એક જરૂરી સુત્ર તરીકે ઉપયોગી નીવડશે, એમ કહી શકાય. કારણકે સાદા જીવનથી મનની શાંતિ જળવાય છે, અને તેથી ધારેલી ઇચ્છા પાર પાડવામાં બીજી બધી શક્તિઓનો ઉપયોગ થઈ શકે.

પહેલવહેલાં, તમે એકસ રકમ એકઠી કરવાની જવલંત અને તિવ્ર ઇચ્છા ઉત્પન્ન કરો, ત્યારપછી તે પ્રાપ્ત કરવામાં ગમેતેવી અડચણો, સંકટો અને મુશ્કેલીઓનો સામનો કરવાનો નિશ્ચય કરો, ત્યારપછી ઇચ્છાને સફળ કરવામાં નડતા તમારા બીજા બધા ઓળખોથી તમે મુક્ત થાવ, અને ત્યાર બાદ, ધ્યેયની પ્રાપ્તિ માટે તમારી બધી શક્તિ, મનોબળ અને મક્કમતાનો ઉપયોગ કરવા તૈયાર થઈ જાવ. તમારી ઇચ્છા કઈ રીતે સફળ થાય તેનોજ ઉંડો વિચાર કરો. બીજા શબ્દોમાં કહીએ તો, ઠરાવેલી મુદતમાં ક્યાં ક્યાં સાધનો વડે તમે એકસ રકમ મેળવવા માંગો છો તેનોજ વિચાર કરો.

જો તમે હંમેશાં તેનોજ વિચાર કર્યા કરો, તો જે વિચારો વડે તમારી ઇચ્છા સફળ થાય એમ તમે માનો, એવા વિચારો કુદરતી રીતેજ તમને આવવા માંડશે.

આ રકમ મેળવવા માટે તમે કયો રસ્તો લેવા માંગો છો એનો નિશ્ચય કરવો જોઈએ. એટલે કે તમારો હેતુ પાર પાડવા માટે જે રીતો કે સાધનો તમે લેવા માંગતા છો તેની તમારે પસંદગી કરવી જોઈએ.

સારાંશ.

- (૧) પૈસા મેળવવાના રસ્તા ઉપરની કદમ, વધારે સહેલી અને ઝડપવાળી બનાવવામાં, જે જે યોગ્ય પ્રગતિને વિધન રૂપ થતા હોય, તેમાંથી મુક્ત થાવ.
 - (૨) તમારો પોતાનો ખર્ચ તદ્દન ઓછો કરી નાખો. બધા નકામા ખર્ચાઓ બંધ કરો, અને ફક્ત જ્યાં ખાસ જરૂર હોય ત્યાંજ ખર્ચ કરો.
 - (૩) તમારી આવક ગમે તેટલી ટુંકી હોય છતાં પૈસા બચાવો. કારણ કે, પૈસા એકઠા કરવાની કળાને યોગ્ય રીતે કેળવવામાં, આ ટેવની ખાસ જરૂર છે.
 - (૪) મનની શાંતિ જાળવવા માટે, આર્થિક, સામાજિક વગેરે પ્રગતિને આડે આવતી બીજી બધી મુંઝવણો કાઢી નાખો. જીંદગી બની શકે તેટલી સાદી બનાવો.
 - (૫) ઠરાવેલી મુદતમાં ચોક્કસ રકમ જે રીતે તેમજ સાધનો વડે મેળવી શકાય એમ તમે ધારો, તે રીતે તેમજ સાધનો વિશે ખૂબ વિચાર કરો.
-

પ્રકરણ ૪ થું.

શીતો અને સાધનો.

પૈસાદાર થયા પછી આપણે થું કરથું એવો વિચાર કરી વખત ગુમાવશો, તો તમે આગળ ધપી શકશો નહિ. એ વિચારમાં ને વિચારમાં ગુમાવેલી દરેક મીનીટ નકામી જશે.

અલબત્ત વિચાર તો કરોજ. પણ તમારી ઇચ્છા કયા સાધનો વડે તેમજ કઈ રીતે સફળ થાય તેનોજ હંમેશાં વિચાર કરો.

આમ કરવાથી વિચારોનો લંડોળ તમારા મગજમાં આવી જશે. અને તે દરેક વિચાર આવક મેળવવામાં તમને ઘણોજ ઉપયોગી થઈ પડશે. પૈસા મેળવવાની તિવ્ર ઇચ્છાને લીધે, આ વિચારોને વ્યવહારમાં મૂકી શકાય, એવી એકસ યુક્તિઓ તમે હંમેશા શોધ્યા કરશો. ધારેલા પૈસા ઠરાવેલી મુદતમાં મેળવી આપે, એટલા માટે, તમારી પાસેનાં સાધનોને લક્ષમાં લઈ, એકસ વિચાર કે યુક્તિ, કે જેનો પ્રત્યક્ષપણે ઉપયોગ થાય, તે પસંદ કરવાનું કામ તમારી ઉપર રહેશે.

હવે તમે આગળ વધો ત્યારે યાદ રાખજો કે ફેક્ટ અથવા એમને એમ આ દુનિયામાં કંઈ પણ મળતું નથી.

કંઈપણ આપવાથીજ કંઈ પણ મેળવી શકાય છે. એટલે કે મેળવવું એ આપવાનું પરિણામ છે. તેથી વધારેને વધારે મેળવવા માટે વધારેને વધારે આપવાનું પહેલેથીજ ધારેલું હોવું જોઈએ.

જેઓ જ્ઞાની છે અથવા જ્ઞાનની સાખીતી આપતી ડીઝીઓ ધરાવે છે તેઓને પૈસા મેળવવા માટે સમાજ પર હક છે, એમ માનનારા પણ કેટલાક લોકો છે.

પણ એ વિચાર ખોટો છે. એકલું જ્ઞાનજ પૈસાને આકર્ષતું નથી અથવા ખેંચી શકતું નથી. પણ તે જ્ઞાનો તો ઉપયોગ થવો જોઈએ.

ન્યારે જ્ઞાનને વ્યવસ્થિત રીતે અમુક એકજ સારા ધ્યેય તરફ દોરવવામાં આવે છે અને તે શક્તિમાં ફેરવાઇ જાય છે, ત્યારેજ તેની કિંમત અંકાય છે. તમારી પાસે જ્ઞાન છે અથવા બીજી કંઈ વસ્તુ છે એથી કંઈ પૈસા મેળવવાનો હક મળી જતો નથી.

ન્યારે તમે જોઈતી કિંમત આપશો, ત્યારેજ તમને જોઈતી કિંમત અગર પૈસા, કે જે કિંમત આંકવાનું એક માપ છે તે મળશે.

તેથી પૈસા મેળવવાનો આ એકજ રસ્તો છે, તે એ કે, કંઈ પણ આપવું. પછી તે સેવા હોય, નોકરી હોય, જાત મહેનત હોય, ધંધાને લગતી સલાહ હોય અગર કંઈ માલ હોય.

ન્યારે તમે ધારેલા પૈસા મેળવવાના સાધનોની પસંદગીનો વિચાર કરો, ત્યારે ઠરાવેલી મુદતમાં ધારેલા પૈસા મેળવવા માટે કયાં સાધનો સગવડવાળાં થશે તે વિષે તમારે શરૂઆતથીજ નિશ્ચય કરવો જોઈએ.

જે માણસ આવકની સલામતી ઇચ્છે છે, તેમજ જોખમ ખેડવા માગતો નથી, તેને માટે સેવા અથવા નોકરી એજ એક પૈસા મેળવવાનું ઉત્તમ સાધન છે. પછી તે કોઈ માણસની હોય, અથવા કોઈ મંડળની હોય, તેમજ તે બચાવ કરીનેજ પૈસા એકઠો કરી શકે છે.

આ રીત પ્રમાણે મોટી રકમ એકઠી કરવાને માટે કરકસરતાની જરૂર છે, તેમજ એ રીત સૌથી ધીમી છે. એ રીત વડે જોકે સલામતી જળવાઈ રહે છે, પણ વ્યક્તિગત સ્વતંત્રતાની ઉપર પાણી ફરી વળે છે.

જેને સલામતીનીજ જરૂર હોય, તેમજ લાંબી મુદતમાં થોડાકજ પૈસા એકઠા કરવા હોય, તેણે સરકારી ખાતાની અથવા કોઈ મંડળીની, અથવા કોઈ ખાનગી ખાતાની નોકરીમાં જોડાઈ જવું એજ ઉત્તમ માર્ગ છે.

બીજી દૃષ્ટિએ, એકાદ ખાનગી નોકરીમાં એકજ માણસની સેવા કરવાની હોય, પણ તેમાં અમુક જાતનું જોખમ ખેડવાનું હોય, પણ તે માણસ સેવાની કદર કરી, પાતાનાથી બની શકે તેવી મોટી રકમ, સેવાના બદલામાં આપી પણ દે.

અડચણ વગર તેમજ થોડાજ વખતમાં પુષ્કળ પૈસા મેળવવાના દાખલા મોબુદ છે. એવા લોકોએ કોઇ શેઠની અગર રાજકુંવરોની કોઇ ખાસ સેવા કર્યા બદલ તેમને એ પૈસા મળી ગયા.

પણ આવી નોકરી મળવી દુર્લભ છે અને તેને હાથ કરવાની જુદા પ્રકારની હોશિયારી તેમજ રીતભાતની જરૂર છે.

જેને સેવાની જરૂર હોય છે તેને ધંધાદારી જરૂરી સેવા આપીને પૈસા મેળવી શકાય છે અને આવકને માટે નિર્ભય રહી શકાય છે.

આ જાતની સેવા કરવામાં અમુક જાતની સ્વતંત્રતા રહેલી હોય છે, અને જો એકજ વખતે ઘણા લોકોને તે સેવા આપી હોય, તો તે આવક વધારવાનું વધારે મોટું સાધન થઇ શકે છે. પૈસા લઇ માલ વેચવાની રીતને, આ ધંધામાં (ધંધાદારી સેવાનો ધંધો) મોટી રકમો ભેગી કરવાની રીત સાથે સરખાવીએ, તો, પૈસા લઇ માલ વેચવાની રીતોમાં, આવકની શક્યતાઓ વધારે પ્રમાણમાં નજરે પડશે.

ધંધાદારી સેવા ઉઠાવનારાઓની સંખ્યા, માલ વેચાતો હોવાની સંખ્યા કરતાં હંમેશાં કુદરતી રીતે ઓછી હોય છે.

તેમજ ધંધાને લગતી સેવા સ્થાનિક વિભાગમાંજ આપી શકાય છે, જ્યારે માલ તો દુનિયાના ગમે તે બજારમાં વેચી શકાય છે.

તેથી પૈસા લઇ માલ આપવો, એજ, જલદી પૈસા મેળવવાનો ઉત્તમ માર્ગ છે. પછી ભલે માલ તમે પોતે તૈયાર કર્યો હોય અગર બીજાઓએ બનાવ્યો હોય.

વિચારની મહત્વતા

તમે પૈસા મેળવવા માટે વેપાર કરવાનો, કંઈ ધંધો કરવાનો અથવા નોકરી કરવાનો ઇરાદો કરો, પણ છેવટની સફળતા તો વિચાર ઉપરજ મુખ્ય આધાર રાખે છે.—તમે શું આપવાના છો અને તે કેવી રીતે આપવાના છો તે વિચાર ઉપર.

વિચારજ મોટી આવક મેળવી આપવામા શક્તિમાન થઇ શકે છે.

તેથીજ તમને જોઇતા પૈસા મેળવવાની રીતો તેમજ સાધનનાજ વિચારો ધણાજ મહત્વના છે. કારણકે હંમેશાં વિચારો કરતાં કરતાં તમારા મગજમાં એકાદ વિચાર એવો ઢસી જાય છે, કે તે અમલમાં મૂકવાથી, તે તમને જોઇતા પૈસા મેળવી આપશે.

વિચાર કઇ કઇ જરૂરિયાત પુરી પાડે છે, તે જરૂરિયાતના અભ્યાસ અને અડસદા ઉપર વિચારની કિંમતના અડસદાનો આધાર રહે છે.

સારાંશ.

- (૧) જે જે રીતો તેમજ સાધનો વડે તમારી ઇચ્છા સફળ થાય, તે વિષે હંમેશાં વિચાર કરો.
- (૨) આથી તમારા મગજમાં સારા સારા વિચારોનો ભંડોળ એકઠો થશે, કે જે, આવક મેળવી આપવામાં ઉપયોગી નીવડશે.
- (૩) ફેકટ, એમને એમ મળી જાય, એવી એકે વસ્તુ નથી, તે ખાસ યાદ રાખો. કંઈ પણ આપવાથીજ કંઈ પણ મેળવી શકાય છે, પછી તે સેવા કે નોકરી હોય, ધંધાદારી સેવા હોય અગર માલ હોય.
- (૪) પૈસા લઇ માલ આપવો, એ પૈસા મેળવવાનો સૌથી સારો અને ઝડપી રસ્તો છે.
- (૫) શું આપવું અને કેવી રીતે આપવું એ ઉપરજ સફળતાનો મૂળ આધાર રહેલો છે.
- (૬) વિચાર કઇ કઇ જરૂરિયાત પુરી પાડે છે તેના અડસદા ઉપરથી વિચારની કિંમતનો અડસદો નીકળી શકે છે.

પ્રકરણ ૫ મું.

આવકનો મૂળ આધાર.

બધી જાતની આવકનો આધાર જરૂરિયાત ઉપર રહે છે. માણસોને જોની જરૂર છે, તે જો તેમની પાસે ન હોય, તો પોતાની પાસેનું કંઈ પણ આપીને પણ, તેઓ તે લેવા તૈયાર થાય છે. જે માણસ બીજાની જરૂરિયાતો પુરી પાડે અથવા બીજાઓને ઉપયોગી થાય એવી જરૂરિયાતો પેદા કરે અને ત્યાર પછી લોકોને તે પુરી પાડે, તો તે માણસની આવકમાં જરૂર વધારો થાય.

જેમ જેમ જરૂરિયાતનું મહત્ત્વ વધારે, તેમ તેમ આવકના માર્ગો સહેલા થાય છે. તેમજ જો ઘણા માણસોને અમુક એકજ જાતની જરૂરિયાત પડતી હોય, તો જે માણસ એ જરૂરિયાત જેટલા પ્રમાણમાં પુરી પાડે, તેટલાજ પ્રમાણમાં તેની આવક પણ વધે છે.

માટે મોટા પ્રમાણમાં આવક વધારવી હોય તો તમારે એકાદ ચાલુ જરૂરિયાત શોધી કાઢવી જોઈએ અથવા એવી એકાદ જરૂરિયાત શોધી કાઢવી, કે લોકોને તેનો ઉપયોગ કરવાની ઇચ્છા થાય, અને તે જરૂરિયાત તમે પુરી પાડી શકો.

જેટલા પ્રમાણમાં એ જરૂરિયાત પુરી પાડવાવાળાની સંખ્યા ઓછી તેટલા પ્રમાણમાં તમારે માટે આવક મેળવવાનું ક્ષેત્ર વધારે વિસ્તારવાળું.

ઉપર જણાવ્યા મુજબની બધી ગરબો પુરી પાડતી જરૂરિયાતો વિષે તમને જે પળે વિચાર સૂઝયો, તેજ પળે તમને સોનાની ખાણ મળી ગઈ એમ તમારે ખાતરીપૂર્વક સમજવું.

ઉપર મુજબ કરવાને શક્તિમાન થવા માટે તમારે હંમેશાં જાગતાજ રહેવું જોઈએ, નેમજ જેમની પાસેથી તમારે પૈસા મેળવવાની ઇચ્છા

હોય, તેમની કંઈ કંઈ જરૂરિયાતો છે તેનો તમારે હંમેશાં સંપૂર્ણ રીતે અભ્યાસ કરતા રહેવું જોઈએ.

અહીં તે માણસોનું જ્ઞાન, તેમની ટેવો, તેમની રીતભાતો, વગેરેનો અભ્યાસ કરવાની જરૂર છે, અને ત્યાર પછી એ અભ્યાસને આધારે તમારે પાકો વિચાર બાંધવો.

આ બાબત પર ઉંડા વિચારો કરતાં કરતાં, તમને લોકોની તેમજ મંડળોની જરૂરિયાતો વિષેના વિચારો સૂઝે કે તમે તે બધી જરૂરિયાતો પુરી પાડી શકો એમ તમે ધારો, તો પણ એ બધી જરૂરિયાતો એક સામગ્રી રીતે પુરી પાડવા એકદમ તૈયાર થઈ જશો નહીં.

તેમની ઉપર ઉંડો, પાકો વિચાર કરો અને તમને જે સૌથી ઉત્તમ લાગે તેનીજ પહેલવહેલી પસંદગી કરો. બધી જરૂરિયાતો ઉપર છુટક છુટક વિચાર કરી જોવો અને ત્યાર પછીજ છેવટના નિર્ણય પર આવવું.

તમે જે જરૂરિયાતો પુરી પાડવા માગો છો તેની કેટલા પ્રમાણમાં વ્યક્તિને અથવા મંડળને ગરજ છે તેનો અડસટો કાઢવો. ભૂતકાળમાં જે જરૂરિયાતો પુરી પાડવાથી લોકોને પુષ્કળ પૈસા મળ્યા હોય તે જરૂરિયાતોના વર્ગો પાડવા. તમે જમને વેચવા માગતા હો તેમની ખરીદ કરવાની રીતો તેમજ ટેવોનો ખારીક અભ્યાસ કરવો જોઈએ. તેમજ તેમની લેવાની શક્તિ કેટલી છે તે વિષે પણ વિચાર બાંધવો.

બીજા શબ્દોમાં કહીએ તો જો તમે પુષ્કળ પૈસા મેળવવા માગતા હો તો તમારી આસપાસના લોકોની તેમજ મંડળોની જરૂરિયાતોનો ઉંડો તેમજ સંપૂર્ણ અભ્યાસ કરી લેવો જોઈએ.

દુનિયાના ઘણાખરા લોકોની મુખ્ય જરૂરિયાતો કંઈ કંઈ છે, તેની કેટલા પ્રમાણમાં તેમને જરૂર છે તે બધાનો સંપૂર્ણ અભ્યાસ કરવો. ત્યાર પછી, જે જરૂરિયાત તેમને ખરાબર રીતે પુરી પાડવામાં ન આવતી હોય, તે તમારે શોધી કાઢવી જોઈએ, અને તે તમારે તેમને

સંપૂર્ણ રીતે પુરી પાડવી જોઈએ. તમે આ પ્રમાણે તે જરૂરિયાત શોધી કાઢી, કે પૈસાદાર થવામાં અર્ધી સફળતા મેળવી છે એમ તરતજ સમજવું.

સારાંશ.

- (૧) જરૂરિયાતો એજ બધી જાતની આવકોનો મૂળ આધાર છે.
- (૨) જેમની પાસેથી તમે પૈસા મેળવવા માગતા હો તેમનો સંપૂર્ણ અભ્યાસ કરો.
- (૩) લોકોની એકાદ પણ અધુરી રહી જતી જરૂરિયાત શોધી કાઢો.
- (૪) જેમ જેમ જરૂરિયાતોનું પ્રમાણ વધારે તેમ તેમ પૈસા મેળવવામાં વધુ સરળતા.

પ્રકરણ ૬ ડું.

કિંમતનો અડસદો.

તમે અમુક જરૂરિયાત પુરી પાડવા માગો છો એ વિષે નિશ્ચય કર્યા પછી, લવિષ્યમાં થનારાં ધરાકોની જરૂરિયાત પુરી પાડો, તે પહેલાં, શરૂઆતમાં તેમજ પાછળથી, તે ચાલુ રાખવા માટે, કેટલો ખર્ચ આવશે તેનો અડસદો અગાઉથી બાંધવો જોઈએ.

જ્યાં સુધી, તમે કાચા માલનો, મજૂરીનો, વ્યવસ્થાનો તેમજ મુદી વિષેનો સંપૂર્ણ અડસદો કાઢ્યો નથી, ત્યાંસુધી, શરૂઆત કરશો નહિ. તેજ પ્રમાણે તમે જે જોખમ તેમજ સાહસ ખેડવા માગો છો તેનો પણ ખરેખરો ખ્યાલ કરજો.

કંઈરીતે જોખમનું પ્રમાણ ઓછું કરી શકાય, તેનો છુટક છુટક બાબતો પર, ઝીણવટથી જુદી જુદી રીતે વિચાર કરો. ઉપર જણાવેલી ચાર બાબતોમાં વધારેમાં વધારે કરકસરતા કરી શકાય છે કે કેમ, તેની ગણતરી કરો, કે જેથી કામની શરૂઆત ઓછામાં ઓછા જોખમે કરી શકાય.

પ્રમાણિક અને કડક બનો, તેમજ દરેક બાબત તપાસો. અધુરું, ખાતરી કર્યા વગરનું, કે સંપૂર્ણ તપાસ વગરનું કંઈપણ રહેવા દેશો નહિ. તમે ધરાકોને જે માલ આપવા માગો છો, તેના ગુણો ઓછા કર્યા વગર, વધારેમાં વધારે કેટલો ખર્ચ ઓછો કરી શકાય, એ જોવા માટે, જરાએજરા ખર્ચ લખી લેવો. પડતર કિંમતનું એક અંદાજપત્ર કાઢો. તે અંદાજપત્ર પ્રમાણે તમને પાડવે છે કે કેમ, તે, તેમજ તમે અંદાજપત્ર પ્રમાણેજ ચાલો છો કે કેમ, તે ઉપર બરાબર ધ્યાન આપો. તેમજ સાથે સાથે, તરતની ધરાકી મેળવવાનાં સાધનો અથવા તેને વધારવાની રીતોનો સંપૂર્ણ અભ્યાસ કરો. તમે જેમની જરૂરિયાત પુરી પાડવા માગો છો તેમની માલ ખરીદ કરવાની શક્તિનો પણ અડસદો બાંધવો.

આ બે મુખ્ય બાબતો ઉપર પાકો નિશ્ચય બાંધ્યા પછી, જો તમને બન્ને બાબતો સંતોષકારક લાગે, તો ધરાકોની ખરીદ કરવાની ટેવોનો બારિકાઈથી અભ્યાસ કરો. સાધારણ રીતે, તેમની જરૂરિયાતો કંઈ રીતે તેમજ કયા રૂપમાં તેઓ સંતોષે છે તે શોધી કાઢો. તેમજ તમારી તૈયાર થયેલી વસ્તુ કેવી રીતે અને કયે રસ્તે તેમની સામે ધરવી કે તેઓને તે તરત પસંદ પડે તે પણ શોધી કાઢો.

એક સામટા ઘણા માણસોની પસંદગી મળે, અને એજ વખતે તમને વધારેમાં વધારે નફો પણ મળે, એવા રૂપમાં તમે તમારો માલ લોકો સમક્ષ ધરો.

આ ચોપડી વાંચતી વખતે પણ તમારા મગજમાં એકાદ નાના સરખા વેપાર જીવું, અથવા એકાદ નાનું કાર્ય તમે હાથમાં લીધુંજ હોય એમ પણ કદાચ બને. તેને છોડી દેશો નહિ. તૂર્ત લાલ એ લવિષ્યના લાલ કરતાં સારો છે તે યાદ રાખો. તમે જે કંઈક હાથમાં લીધું છે, તે વિષે, તમે કદાચ થોડું જ્ઞાન પણ પ્રાપ્ત કર્યું હશે, અને કદાચ તમે એને દુનિયાની બીજી બાબતો કરતાં, વધારે સારી રીતે હાથ કરી શકો. તમારી પાસે જે જે સાધનો છે, તે વડે ઇચ્છેલી રકમ મેળવી શકાય એમ છે કે કેમ, તે વિષે સંપૂર્ણ વિચાર કરો. તમને લાગે કે એ બની શકે એવું છે, કે તમે તમારી હાલની સ્થિતિ બરાબર એવી રીતે વ્યવસ્થિત કરો કે ધારેલી રકમ ઠરાવેલી મુદતમાં તમને મળે.

તમારી હાલની સ્થિતિ ધારેલી રકમ મેળવવા માટે પરવડી શકતી નથી, એમ જો તમને લાગે, તો તમારી હાલની આવકને ધકકો પહોંચાડ્યા વગર, તમારી પસંદ કરેલી સેવા આપી શકો, અગર માલ વેચી શકો, એવી એકાદ યુક્તિ શોધી કાઢો. જ્યારે તમને લાગે કે તમારી પાસે પોષણ માટેનાં સાધનો પુરેપુરાં છે, અને જ્યારે તમારો એકાદ વિચાર પૈસા પ્રાપ્ત કરાવી આપવામાં મદદરૂપ હોય, તે વખતે, તમારી હાલની સ્થિતિ તમારી પ્રગતિમાં વિઘ્ન રૂપ નીવડતી હોય, ત્યારેજ ફક્ત તમારી હાલની સ્થિતિ તમારે છોડી દેવી.

એક બાબત ખાસ ધ્યાન રાખો. શૂન્ય વડે (કંઈ પણ ન હોય તે) શરૂઆત નહિ કરો. ગરિબાઈમાંથી ખીજઓ જાતમહેનત વડે કેવી રીતે તવંગર બન્યા, એમની વાર્તાઓ વાંચી, પોતાની પાસે કંઈ પણ હોવા વગર પોતે પણ ધ ધો ચલાવી શકે, એમ કેટલાકો માને છે, પણ તમે આ તરંગમાં ખેંચાશો નહિ, તેની પાછળ જશો નહિ. કંઈ પણ ઉત્પન્ન કરવું હોય અને તે વેચવું હોય તો ઉપર જણાવેલી ચાર મુખ્ય વસ્તુની જરૂર છેજ એ ખાસ યાદ રાખો. કાચો માલ, મજૂરી, વ્યવસ્થા અને મુડી આ ચારે વસ્તુઓ એકસરખા મહત્વની છે. તેમણે, જે લોકો વિષે વાંચ્યું છે તે લોકોએ કદાચ પ્રત્યક્ષપણે કંઈ પણ હોવા વગર, પોતાની જાંઘગીની શરૂઆત કરી હશે, પણ જ્યારે, તેમણે માલ પેદા કરવાની તેમજ વેચવાની શરૂઆત કરી, અને તેમને પુષ્કળ પૈસા મળ્યા, તે વખતે તેમની મરજી પ્રમાણે ધંધો ચલાવવામાં, તેમને જોઈતી મુડી તેમની પાસે હતી.

માથે લીધેલા ધંધામાં સફળતા મેળવવા, જરૂરી બાબતો એકઠી કરો. એકાદ બાબતની ખામી, એટલે પ્રત્યક્ષ નિષ્ફળતા અને નાશ. કેટલાક માણસો કદાચ આવી સ્થિતિમાં પણ વ્યવસ્થિત રીતે કામ ચલાવે, પણ કામની શરૂઆત ક્યાં પછી, જરૂરી બાબતોની તૈયારી કરવા કરતાં, જરૂરી બાબતોની તૈયારી પહેલાં કરવી, ને પછીજ કામની શરૂઆત કરવી એજ તમારે માટે વધારે સારું છે. કાળજીપૂર્વક વિચાર કરી યોગ્ય અંદાજ કાઢી, એક વખત કામની શરૂઆત કરી, કે પછી, નિરાશા અથવા અડચણો નડે, તો પણ લીધેલું કામ છોડવું નહિ. લોકોની જે જરૂરીયાત પુરી પાડવામાં આવી નથી, તે જરૂરિયાત તમે પુરી પાડો છો, એ સાચી હકીકતમાં તમે માનતા હો તો, પછી ગમે તેમ થાય, ગમે તેવી અડચણ આવે, તો પણ કામને વળગી રહેજો.

લોકોને જેની જરૂર છે તે વસ્તુ પુષ્કળ પ્રમાણમાં ઉત્પન્ન કરવાનું યાદ રાખો. તેમજ વેચાણ કિંમત પણ એવી રાખો કે તેઓ વેચાતી લાઇ શકે અને તેઓ વેચાતી હોય.

સારાંશ.

- (૧) કાચો માલ, વ્યવસ્થા, મજૂરી અને મુડીની મૂળ કિંમત તેમજ જોખમનો પુરેપુરો અડસટો કાઢો, તેમજ બધી જરૂરી તૈયારીઓ થયા પછી કામની શરૂઆત કરો.
 - (૨) તમને એક વખત લોકોની જરૂરિયાતની પાકે પાચે ખબર પડી, અને તમારામાં તે પુરી પાડવાની શક્તિ હોય, તો તેનેજ વળગી રહેજો.
 - (૩) લોકોને જેની જરૂર છે તેજ વસ્તુ પેદા કરો. તેમજ તેની વેચાણ કિંમત પણ એવી રાખો, કે તેઓ વેચાતી લાઇ શકે અને તેઓ વેચાતી હોય.
-

પ્રકરણ ૭ મું.

યોજના.

કોઇ પણ વસ્તુની સિદ્ધિ, એ મેળવવા માટેની ખાસ નકકર યોજના પર આધાર રાખે છે. ઇચ્છીત આદર્શ પાર પાડવા માટે ભાગ્ય પર આધાર રાખી કરેલો પ્રયત્ન નિષ્ફળતામાંજ પરીણમે છે, અને કદાચ એમાં અણુધારી ફતેહ આવી મળે છે તો એ નકકર યોજના-દ્વારા મળેલા વિજય જેવી સંપુર્ણ હોતી નથી. કોઇ પણ કાર્ય સફળ બનાવવા માટે ઘડેલી યોજનામાં સફળતાની સંપુર્ણ ખાત્રી સમાયલી છે, કારણ કે, કાર્યસિદ્ધિ માટે પહેલેથી છેલ્લે સુધીના યોગ્ય પગલાંનો એમાં વિચારપુર્વક માર્ગ નક્કી કરાયેલો હોય છે. યોજનાથી કાર્ય ફતેહમંદ બનાવવા માટેના માર્ગમાં નડતી મુશ્કેલીઓ ઓછી થાય છે, અને એનો સફળતાપુર્વક સામનો કરી શકવાનું શક્ય બને છે.

યોજનાનું ઘડતર જેટલું વિગતવાર, જેટલું મુશ્કેલીઓ અને એનો સામનો કરવાની ગણત્રીવાળું, એટલોજ એનો અમલ અને કાર્યની સફળતા સહેલી.

એકાદ આદર્શ, યોજનાપુર્વક પાર પાડવા માટે આટલી બાબત ખાસ જરૂરી છે—

(અ) કાર્યનું નિર્ણયિત સ્વરૂપ.

(બ) સફળતાના માર્ગમાં રહેલી મુશ્કેલીઓ કે જેમાંથી પસાર થઇ ઓકકસ કરાયેલા સમયમાં કાર્ય સિદ્ધિ થઇ શકે એનું પુરેપુરું ભાન.

(ક) માર્ગમાં રહેલી મુશ્કેલીઓની દીર્ઘદ્રષ્ટિ.

(ઢ) મુશ્કેલીઓ પાર કરવા માટેની ઓકકસ ગણત્રી અને રીતો.

(ચ) યોજનાની પ્રત્યેક બાબતની બારીક સમીક્ષા.

(છ) યોજના સંપુર્ણ ન થાય ત્યાં સુધી એનો વિગતવાર અમલ.

આગળના પ્રકરણોમાં આપણે એ બાબત ઉપર ભાર મુકી જોઈ ગયા કે પૈસા કમાવાની, ધનવાન બનવાની, ઇચ્છા ફળીભૂત ત્યારેજ થઈ શકે કે ત્યારે એ માટેના માર્ગની યોજના ઘડી કાઢી એનો અમલ કરવામાં આવે. આવી યોજના સંપૂર્ણ રીતે સાચી, વ્યવહાર અને કાર્યમાં મુકી શકાય એવી હોવી જોઈએ.

તમારે એ બુલબુલ ન જોઈએ કે તમે એક મહત્વના કામની જવાબદારી લો છો. કામ પાર ઉતારવા માટે એની યોજના સાંજોપાંજ સુંદર અને ખામી રહીત હોવી જોઈએ એટલા માટે તમે ખુશીથી યોજના ઘડો, તે માત્ર તમારીજ કાર્યશક્તિ, શિક્ષણ, અનુભવ, અને પરીક્ષણનુંજ પરીણામ ન હોવું જોઈએ, પરંતુ એ લાઇનના વધારે અનુભવી, વધારે શક્તિશાળી, વધારે શિક્ષીત તેમજ કુશળ માણસોનું મંડળ રચો, અને એની પાસેથી તમારી યોજનાની એકેએક વિગતની પરીપુર્ણતા માટે ખાસ ખાતરી મેળવો.

કેટલાક લોકો ધારે છે કે ફક્ત પૈસો પૈસાને પેદા કરે છે. આ તદ્દન ખોટું છે. ચોક્કસ હૃદય પુર્વકની ઇચ્છાનો, આ પુસ્તકમાં અપાયેલી ઉપયોગી તેમજ મહત્વપુર્ણ ભલામણો સાથેનો અમલ, એજ માત્ર પૈસા મેળવવાનો માર્ગ છે. માટે એની યોજના ઘડવામાં પુરેપુરું ધ્યાન આપો. પૈસા કમાવા માટેની આવી યોજનાનો અમલ સાહસપુર્વક ન કરતાં સંપૂર્ણ વિચારીને કરજો. જ્યાં સુધી તમે સાચી રીતે, દીલ લગાડીને અને ઉત્સાહ સાથે, યોજનાપુર્વક કામ નહીં કરો, ત્યાં સુધી, સાચી પ્રગતિ શક્ય નથી.

યોજનાનો અમલ.

કાર્યની સફળતા માટે યોગ્યતા ક્રમના અમલમાં પુરતી સંભાળ અને બાહોશી જરૂરનાં છે. માણસ ગમે તેટલો ઉજવળ આદર્શનો હોય અને એવું માનતો હોય કે એ શક્તિશાળી છે તેમજ ધારે એ રીતે સહેલાઈથી કમાઈ શકે એમ છે, પરંતુ આ વસ્તુ જ્યારે અમલમાં મુકવાનો સમય આવે કે એ ધારણા ધુળ મળી જાય છે, અને કાર્ય

ભારે મુશ્કેલીઓથી ભરેલું લાગે છે. સામાન્ય રીતે કાર્ય કરવાની ઇચ્છા અને યોજનાનું ઘડતર આરામ ખુરશી પર બેઠાં બેઠાં થઈ શકે એવી મગજ અને કલ્પનાની ખાબત છે. પરંતુ યોજના મુજબ કાર્ય કરી ખતાવવામાં ભારે ઉત્સાહ, ધગશ અને અસાધારણ કાર્યશક્તિ આવશ્યક છે.

જે માણસ ઇચ્છીત વસ્તુના આદર્શને ભુલી જઈ અવળે માર્ગે ચઢી જાય છે એનામાં ખરી કાર્યશક્તિકે ધગશ હોતાં નથી.

ગમે તેવી મુશીબતોને પણ સહી લઈ પોતાના ધારેલાં કાર્યની સિદ્ધિને માર્ગે જનાર માણસજ સફળતા વરી શકે છે. આવો માણસ કદી પણ નિરૂત્સાહ નહિ બને, અને પદ્ધતિસર તેમજ યોજનાપૂર્વક કામ કરશે. એ પુરેપુરું વિચારશે, પોતાની શક્તિમાં સાચો ઉત્સાહ પુરશે, એટલુંજ નહિ પરંતુ સફળતાની આશામાંથી જન્મતી શક્તિને તે સાચી રીતે સાધનામાં ઉપયોગ કરશે.

આમ કેવી રીતે કરવું ?

આ પદ્ધતિએ કાર્ય કરવાનું જ્ઞાન કઈ રીતે મેળવી શકાય ? એનો એકજ માર્ગ છે અને એ અખુટ કાર્યશક્તિ, અદમ્ય ઉત્સાહ તેમજ નિર્ણીત આદર્શની સિધ્ધી માટે સતત રસદ્રષ્ટિથી કાર્યમગ્ન રહેવું તે.

અખુટ કાર્યશક્તિ.

કાર્યશક્તિ શબ્દ, યોજના પ્રમાણે સંપૂર્ણ વિગતથી અને અસરકારક રીતે કામ કરવાનો સુચક છે. શક્ય એટલી વિશાળ ધગશ એકઠી કરી એ દ્વારા સિદ્ધિના માર્ગ પર પગલાં ભરવામાં સાચી કાર્યશક્તિ રહેલી છે.

અદમ્ય ઉત્સાહ.

માર્ગમાં ગમે તેટલી મુશ્કેલીઓ પડી હોય પરંતુ એથી નિરાશ ન થતાં મક્કમપણે સફળતા માટે મથતા રહેવું. સાચા ઉત્સાહનું એ

મુખ્ય લક્ષણ છે. કાર્યની શરૂઆત કર્યા પછી અનુભવ અને ભુક્તિથી આસ્તે કદમ આગળ ધપવું જોઈએ.

સતત રસદ્રષ્ટિ.

કોઈ પણ કાર્યમાં શરૂથી છેવટ સુધી સતત રસદ્રષ્ટિ આવશ્યક છે, એટલુંજ નહિ પરંતુ તમારી યોજનામાં સાથ આપનાર સૌનો સહકાર એ રીતે કેળવવા પ્રયત્ન કરવો જોઈએ કે જેથી એની પણ રસદ્રષ્ટિ કાર્ય સધાય ત્યાં સુધી જળવાઈ રહે.

એટલું અવશ્ય ધ્યાનમાં રાખવું જોઈએ કે એકલી કાર્યશક્તિ, ઉત્સાહ કે રસદ્રષ્ટિ ઉપયોગનાં નથી. પરંતુ સફળતા માટે ત્રણેનો સુમેળ એકી સાથે હોવો જોઈએ.

અમેરીકાના મહાન પુરૂષ અને દુનિયાના એક મહાન શ્રીમંત આદમી એન્ડ્રયુ કોર્નોલ કહે છે કે તેઓ ફક્ત હુંશીઆર હોવાથીજ દુનિયાના સૌથી વધુ ધનવાન વ્યક્તિ બની શક્યા નથી, પરંતુ હુંશીઆર માણસોને એમણે કામ માટે રોક્યા અને એમનો સંપુર્ણ સાથ મળ્યો એથીજ તેઓ એટલા મહાનપદે પહોંચી શક્યા હતા. કોઈપણ સહકાર્ય કરના મીઠા સહકારને એમણે કદી વણસાડવાનું કારણ આપ્યું નહોતું. કાર્ય ગમે તેટલું કઠીન અને મોટા પ્રમાણમાં હોય પરંતુ સાચી રીતે અને યોજનાપૂર્વક કરતાં એની સિધ્ધિ માટે જરાપણ શંકા રાખવાનું કોઈ કારણ નથી.

માણસો ફળીભુત કેમ નથી થતા?

પોતાનાં ધારેલાં કામમાં ફળીભુત ન થનાર દુનિયાના સર્વ પરાજીત માણસોના મોટા ભાગનું અવલોકન કરતાં જણાય છે કે, તેઓ શ્રીમંત થવાની જીવનની એક અદમ્ય ઇચ્છા પુર્ણ કરવામાં પાછા પડે છે કારણ એમનામાં સંપુર્ણ આત્મ શ્રદ્ધા નથી. એટલુંજ નહિ, પરંતુ તેઓ કદીય અગાઉથી કાર્યની યોજના ધડતા નથી અથવા એમ હોય તો પણ એ માટે જોઈતી આત્મશ્રદ્ધાની ખામી આવા પરાજય પાછળ રહેલી હોય છે.

સ્વશિસ્ત, કાર્યતત્પરતા, દ્રઢનિશ્ચય, એકાગ્રતા, વિગેરે ઉપયોગી તત્ત્વોની ખામીઓથી ભરેલાં જીવનનો આદર્શ કદીય કાર્યમાં સફળતા પ્રાપ્ત કરી શકતો નથી.

અને આવા માણસો જીંદગીની એકપણ મહત્વાકાંક્ષા સિધ્ધિ કર્યા સિવાય ગરીબાઇ અને ખેલાલ દશામાં જીવન પુરું કરે તો એમાં નવાઇ શી હોઇ શકે?

જો તમે જીવનમાં સફળતા ઇચ્છતા હો તો તમારા જીવનનું દર્શન પહોંચવાની સંપૂર્ણ યોજના ઘડી કાઢો. સિદ્ધિના જીદ જીદ માર્ગો અને સાધનોનો વિચાર કરો, કે જેનાથી તમે તમારી આશા પુર્ણ કરી શકો. અને ત્યાર પછી તમારી યોજનાને અખુટ કાર્ય શક્તિ, અદમ્ય ઉત્સાહ, અને સતત રસદ્રષ્ટિ સાથે અમલમાં મુકો. પરીણામે તમને જાણીને નવાઇ થશે કે કેવી સુગમતાથી તમે તમારું ધાયુર્ન કરી શકો છો. પરંતુ હા તમારી ઘડેલી યોજના અને એનો અમલ સંપૂર્ણ રીતે દોષ રહીત હોવો જોઇએ.

આટલું છતાંય જો તમે કદાચીત નિષ્ફળ નીવડો તોપણ હિંમત હારશો નહિ. કામચલાઉ આવી પડેલી નિષ્ફળતા, કદીય સદાકાળ ટકતી નથી. એનો અર્થ એમ થઇ શકે કે તમારી કાર્યની યોજનામાં ક્યાંક ખામી છે. એમાં વાસ્તવીકતાને મુતિમંત કરવાની તાકાત નથી.

કામચલાઉ નિષ્ફળતા એ યોજનાના ધડતરમાં રહેલી ભૂલની દુરસ્તી મુયવે છે.

હેનરી ફોર્ડ દુનિયાનો એ એક મહાન કરોડાધિપતિ જીવનમાં જુદા જુદા જુદા કાર્યો કરી શક્યો. કેવી રીતે? એની પાસે તમારાથી કોઇ ઉચ્ચ કક્ષાની બુદ્ધિ નહોતી. પરંતુ પૈસા કમાવાની નકકર અને વિચારપુર્વકની યોજના એના મગજમાં હતી. એનો એણે ઉપયોગ કર્યો અને એ જગતના મહાન શ્રીમંતોની ગણનામાં આવી ગયો.

યાદ રાખજો કે કાર્યની રૂપરેખા, -યોજના-જેટલી નકકર એટલી જ કાર્યની સફળતા સહેલી. ધારો કે કોઇ યોજના ખાલી ગઇ તો પણ આશા ભંગ ન થતાં ફરીથી વિચારો, યોજનાનું પુનઃ અવલોકન

કરો, પરંતુ નિષ્ક્રીય બની જતા નહિ. માણસ પોતાની ધારણા પાર પાડવામાં વાસ્તવીક રીતે કદીય નિષ્ફળ જતો નથી. આ સત્યનેજ હંમેશાં તમારી નજર સામે હૃદયમાં કોતરાયલું રાખો.

નહાની નહાની નિષ્ફળતાઓ વટાવીનેજ માણસ મોટી સફળતા મેળવી શકે છે. આ કથનને કદીય ન ભૂલો. જ્યારે નિષ્ફળતા આવે ત્યારે તમારીજ યોજનામાં ખામી છે એમ ધારીને એનો બહાદુરી-પુર્વક સ્વીકાર કરી લો. ત્યાર બાદ એને ફરીથી વિચારો, ખામી જણાય ત્યાં સુધારો, અને ફરીથી એ મુજબ કાર્ય આરંભો. જ્યાંસુધી તમે તમારું ઇચ્છીત ધ્યેય પ્રાપ્ત ન કરો ત્યાંસુધી પ્રયત્ન કરતા રહો.

નિરૂત્સાહી આદમી કદીય સફળ થતો નથી અને સફળતા મેળવનાર કદીય નિરૂત્સાહ બનતો નથી એ ભુલશો નહિ.

કાર્ય યોજના દોરવાની ટેવ કેવી રીતે પાડવી ?

કોઇ પણ કામ શરૂ કરતાં પહેલાં એની રૂપરેખા દોરવાનું આવશ્યક છે. આ ટેવ કેવી રીતે કેળવવી ? જીવનનો મુખ્ય ઉદ્દેશ સિદ્ધ કરવામાં કે અમુક એકાદ ઇચ્છા સંતોષવામાંજ આ યોજનાનો અર્થ સમાઇ જતો નથી. પરંતુ જીવનનો નાનામાં નાનો આદર્શ પાર પાડવા માટે પણ એના માર્ગની રૂપરેખા પહેલાં વિચારો. યોજના પ્રથમ ઘડો. જીવન અને એના કાર્યને યોજનાત્મક બનાવો. અને એ યોજના અનુસારજ જીવનમાં આગળ વધો છે એ વસ્તુ ઉપર બરોબર લક્ષ રાખો.

દરરોજ સવારે ઉઠતાં પહેલાં દિવસના કરવાનાં કામોની રૂપરેખા દોરો. રાત્રે સુતી વખતે એ પ્રમાણેજ તમે વર્ત્યા છો કે નહિ અને આખા દિવસમાં તમે કેટલું કાર્ય પાર પાડ્યું એનો શાંતિપુર્વક વિચાર કરી નોંધ લો. તમે તમારી પોતાનીજ હાજરી લો. તમે પોતાનેજ નીચેના પ્રશ્નો પુછો—

- (૧) મેં સહવારમાં તૈયાર કરેલા પ્લાન (યોજના) પ્રમાણેજ આખા દિવસમાં કાર્ય કયું છે? જો નહિ તો શા માટે ?

- (૨) મારી યોજનાનો અમલ મેં ઉત્સાહ, શક્તિ અને રસદ્રષ્ટિ સાથે કર્યો છે ?
- (૩) કાર્ય અને એની યોજના સંપૂર્ણ અસરકારક બને એ માટે મેં શું કર્યું ?
- (૪) દિર્ઘદ્રષ્ટિના અભાવે મેં મારી શક્તિઓનો દુરુપયોગ કર્યો છે ?
- (૫) સહવારમાં નક્કી કરેલાં દૈનિક ખર્ચ પ્રમાણે મેં ખર્ચ કર્યું છે ?
- (૬) મેં મારા આત્મસંતોષ મુજબ અથવા જેના માટે કામ કરું છું એના સંતોષ મુજબ કામ કર્યું છે ?
- (૭) કાર્યને સફળ બનાવવા માટે મેં હાલ કેવાં પગલાંઓ વિચારી રાખ્યાં છે ?

ઉપર આપેલા સવાલોના તમે તમારી મેજેજ ઉત્તર આપો. તેથી તમે તમારી ખામીઓ દુર કરી શકશો. એટલુંજ નહિ પરંતુ સહવારમાં જે પ્રમાણે દરરોજ યોજના ધડી હોય એ પ્રમાણેજ કામ કરતાં શીખશો.

આગળ આપેલા દરરોજ સવાલો પ્રમાણે મહીને મહીને તેમજ વર્ષે વર્ષે પુછવાના સવાલોનું પત્રક પણ ધડી કાઢો. આ સર્વનું ધ્યેય તમારા કાર્યની સફળતા પર હોવું જોઈએ.

આટલું થયા પછી તમે ઘડેલી કાર્યક્રમની રૂપરેખા પ્રમાણેજ હંમેશની, મહીનાની કે વર્ષના અંદાજ પ્રમાણે આગળ ધપતા રહો. આમ કરી તમે તમારું મનનું ધાયું જરૂર કરી શકશો.

સારાંશ.

- (૧) મનમાં ધારેલું કામ યોજના પ્રમાણે—પ્રયત્નથી પાર પાડી શકાય.
- (૨) કોઈપણ કાર્ય માટેની યોજના છ વિભાગોમાં વહેંચાયેલી છે.
 - (૧) સિદ્ધ કરવા ધારેલા ઉદ્દેશનું ચોક્કસ સ્વરૂપ, (૨) સફળતા મેળવવા માટે યોગ્ય માર્ગો અને રીતોનો બરોબર વિચાર, (૩) માર્ગમાં આવનારી મુશ્કેલીઓનું ભાન અને એને દુર કરવાની લાંબી નજર, (૪) ઝીણામાં ઝીણી વિગતને પણ ધ્યાનમાં લઈને કાર્યની યોજનાનું ઘડતર, (૫) યોજેલા કાર્યક્રમનો અખુટ કાર્ય

- શક્તિ, અદ્ભુત ઉત્સાહ અને સતત રસદ્રષ્ટિ સાથે અમલ, (૬) નાની નિષ્ફળતાઓથી કદીય ન કંટાળવાનો દૃઢ આત્મનિર્ણય.
- (૩) કાર્યનો પ્લાન માત્ર કલ્પના ઉપરજ નહિ પરંતુ પુરેપુરી વાસ્તવીક રૂપે અમલમાં મુકી શકાય એ પ્રમાણે કરો.
- (૪) જે કામ માટે પ્લાન તમે ઘડો એ લાઘવમાં તમારાથી વધારે કેળવાયેલ, વધારે અનુભવી અને વધારે સમજુ આદમી પાસે એની કસોટી કરાવો.
- (૫) કામચલાઉ કે હંમેશના પરાજયને કદીય લક્ષમાં ન લ્યો. એ પરાજય તમારી યોજનામાંજ ખામી દેખાડે છે. ફરીથી કાર્યક્રમ દોરો અને ફરીથી કામ કરવા માંડો.
- (૬) તમારા કાર્યની યોજનાના (પ્લાનના) અમલમાં સંપૂર્ણ કાળજી અને ઉત્સાહ મુકો. જેટલા આનંદથી તમે એમ કરશો એટલોજ આનંદ તમે પરીણામે ભોગવી શકશો.
- (૭) મોટા પ્રમાણમાં માણસો પોતાના ધારેલાં કાર્યમાં નિષ્ફળ નીવડે છે કારણ કે તેઓ અગાઉથી કાર્યની રૂપરેખા દોરતા નથી, અને એમ કરે છે તો એનો યોગ્ય રીતે અમલ કરવામાં પાછા પડે છે, કારણ કે એમનામાં સ્વશિસ્ત, કાર્ય તત્પરતા, દ્રઢ નિશ્ચય અને દિર્ઘદ્રષ્ટિની ખામી હોય છે.
- (૮) કદીપણ કામ વગર નહી રહેતા.
- (૯) જીવનની નાનામાં નાની જરૂરીઆત માટે પણ યોજનાત્મક બનવાનો આગ્રહ રાખો.
- (૧૦) સૌ પહેલાં તમે મેળવવા ચાહતા હો એ વસ્તુ, એ આદર્શ માટે પુરેપુરી વિગતથી યોજના ઘડી કાઢો અને એના પ્રમાણે દરરોજ, માસીક અને વાર્ષિક રીતે અમલ કરો.
- (૧૧) તમારા દરરોજના કામોની તમે પોતેજ રાતે સુતાં પહેલાં તપાસ કરો અને તમે કાર્યક્રમ પ્રમાણે બરોબર વર્ત્યાં છો કે નહિ એ જુઓ.

પ્રકરણ ૮ મું.

આંતરપ્રેરણા અથવા દબાણ.

યોજના એ કામ સફળ કરવાનું અંગ છે. કાર્યનો પ્લાન અથવા યોજના દોર્યા પછી જો એનો અમલ ન થાય તો એ માટેની મહેનત ફાગટ જાય. માટે, લીધેલો શ્રમ સફળ કરવા માટે એનો અમલ થવો જ જોઈએ. તમને કામ કરવા માટે હૃદયમાં થતી લાગણીને આંતર-પ્રેરણા અથવા દબાણ કહે છે.

આંતરપ્રેરણા એ અમુક પ્રયત્નોને અંતે પરિશુદ્ધ થયેલાં મનની શક્તિ છે. એ ઉત્સાહ, વિશ્વાસ અને આશાનું ફળ છે.

આ પોતાની મેળે પેદા થતી શક્તિનો વિકાસ કરો. એમાં ગમે તેવા નિષ્ક્રીય આદર્શોને પણ કાર્ય માટે તૈયાર કરવાની તાકાત છે. કોઈપણ વ્યક્તિમાં જાદુઈ એતના એ મુકી શકે છે.

અનેક માણસોમાં જરૂરીઆતના અભાવે આંતરપ્રેરણા કરમાઈ જાય છે. ઘોર ગરીબી અને આવશ્યકતાના ભેગાં દબાણથી કેટલીક વખત માણસ સાહિત્ય, કલા, કે વિજ્ઞાનની મહાન અમરકૃતિ સર્જન કરી જાય છે. બહુ અંશે કામ કરવાની પ્રેરણા આપનાર આ ઇચ્છા, એ ચોક્કસ ધ્યેય કે અમુક પ્રકારની ઉચ્ચ સ્થિતિ પ્રાપ્ત કરવાની ઇચ્છાસા છે.

પરંતુ સામાન્ય રીતે માણસમાં રહેલી આ પ્રેરણા એ એક પ્રકારના નિર્ણીત આદર્શ માટેનો તલસાટ છે. આ અદ્યમ્ય ઇચ્છા મન ઉપર કાબુ મેળવી એને ચોક્કસ સ્થિતિમાં મુકે છે. આંતરપ્રેરણા એ આવાજ પ્રકારની મનની સ્થિતિનું ફળ છે. આથી આવી ઉચ્ચ દરજ્જાની મનઃસ્થિતિએ પહોંચવાનો પ્રયત્ન કરો, અને જ્યાંસુધી તમે તમારા ધારેલી સફળતાએ પહોંચી ન શકો ત્યાંસુધી એને ટકાવી રાખો.

ને તમે પૈસા કમાવાની જાણાસા ધરાવતા હો, પરંતુ એ માટે આંતરપ્રેરણા જગાવવાની કક્ષાએ તમારાં મનની સ્થિતિ ન પહોંચી હોય તો એમ કરવાનો પ્રયત્ન કરો. આત્મ સુચનાદ્વારા એને ખીલવો.

આત્મસુચના.

આત્મસુચના એ પાંચ જ્ઞાનેન્દ્રિયોદ્વારા તમારા અંતરદ્વારે પહોંચી શકે એવી સ્વયંસ્ફુરીત ઉત્તેજના શક્તિ છે. આ શક્તિથીજ તમે તમારા વિચારો કેળવી ઇચ્છીત આદર્શ પ્રાપ્ત કરી શકશો.

માણસના મનનું બંધારણ એવાજ પ્રકારનું છે કે પોતાની પાંચે ઇન્દ્રિયદ્વારા મનની અર્ધ કેળવાયલી હાલતને પહોંચતી કોઇ પણ લાગણી પર કાબુ રાખી શકે છે. આત્મસુચના એ મનના કોઇ પણ અપકવ વિચારો કે એકકસ આદર્શોપર કાબુ ધરાવનાર અદ્ભુત શક્તિ છે.

આત્મસુચના કેવી રીતે મેળવવી ?

તમે જોહલા પ્રમાણમાં પૈસા કમાવા ચાહતા હો એ અને એ કેવી રીતે તમે મેળવી શકશો એની નકકી વિચાર યોજના લખી કાઢો. સહવારે ઉઠતાં પહેલાં અને સહાંજે આરામ માટે જતાં પહેલાં સાચી લાગણીથી, શ્રદ્ધા, વિશ્વાસ અને ઉત્સાહ સાથે એનું મનન કરો. મનમાં તમારી ઇચ્છીત રકમને સ્થાપિત કરી એના ઉપરજ તમારા વિચારો રેડો. જ્યાં સુધી તમે તમારા દીલની આંખો સામે જોઇતી રકમ પ્રાપ્ત કરવાનો માર્ગ ન જોઇ શકો, ત્યાં સુધી, તમારા દરેક વિચારોને એકત્રીતપણે એજ આદર્શ પર ઠેરવી રાખો. આ વસ્તુપર વારંવાર પ્રયત્નશીલ બનો. તમે તમારી ઇચ્છા પ્રમાણેની રકમ મેળવી ચુક્યા છોજ એમ વિચારો અને વર્તો. થોડાજ સમયમાં ધીમે ધીમે તમે તમારા વિચારોમાં જોઇતી વસ્તુ વસ્તુ (પૈસા) ને મેળવવાની પ્રેરણા આપી જગાવી શકશો. તમારામાં સફળતા મેળવવામાં ફળીજૂત થાવ ત્યાં સુધી કાર્ય કરતા રહેવાની

ધગશ જાગશે, અને તમારા પ્રયત્નોને અંતે તમે ઇચ્છીત રકમ મેળવી શકશો. શ્રીમંત બની શકશો.

તમે કદાચીત પૈસા કમાવા માટેની કોઇપણ યોજના તૈયાર કરવાની સ્થિતિમાં નહિ હોવ તો પણ આ આત્મપ્રેરણા કલ્પનાના સહકાર સાથે તમારા મનને પ્રેરણાત્મક યોજના વારંવાર ધડવા માટે ઉત્સાહ અને શક્તિ આપશે. તમારાં મનમાં આવેલાં ઉત્સાહના પુરને કદીય ફેગટ જવા નહિ દેતા. એનો ઉપયોગ કરજો. અને એ તમારામાંજ કાયમ રહે એમ કરજો. એની પરીક્ષા કરી કસોટીએ ચઢાવજો એટલુંજ નહિ, પરંતુ એનાથી તમે આગલાં પ્રકરણોમાં જણાવેલી તમારી મનો-વાંચના પુરી કરી શકશો કે નહિ એની તુલના કરજો. પ્રયત્નમાં મુકી શકાય એવા ક્રિયાત્મક વિચારો ચુંટી કાઢી તુરંતજ કાર્યક્રમ તૈયાર કરજો અને એ પ્રમાણે કામ કરવાનું શરૂ કરો. આવા પ્રયત્નમાં જો તમે નીષ્ફળ નીવડો તો તમારી સફળતા માટે એ ભારે અનર્થકારક પુરવાર થશે.

સારાંશ.

- (૧) કોઇ પણ કામની ગમે તેટલી કાળજીપૂર્વક તૈયાર કરેલી યોજના જ્યાંસુધી પ્રયત્નમાં ન મુકાય ત્યાંસુધી નકામી છે.
- (૨) માણસને યોજનાનો અમલ કરવામાં પ્રયત્ન શીલ બનાવનાર શક્તિ એ આત્મપ્રેરણા છે.
- (૩) આ આત્મપ્રેરણાને ખીલવો. એમાંથી તમે જાદુઇ ઉત્સાહ મેળવી શકશો.
- (૪) એક એકકસ ધ્યેય પ્રાપ્ત કરવા ઇચ્છતા મનની આત્મપ્રેરણા એજ પેદાશ છે. એનું સર્જન આત્મ સુચનાદ્વારા પણ થઇ શકે છે.
- (૫) આત્મસુચના એ પંચેન્દ્રિયદ્વારા અર્ધ જાગ્રત અંતરાત્માને ઉત્તેજ પુર્ણ જાગ્રતિએ પહોંચાડનાર શક્તિ છે.

- (૬) આત્મ સુચનાનો, આત્મપ્રેરણા જગાવવા માટે અમલ કરતાં તમારી મહત્વાકાંક્ષાને શબ્દનું રૂપ આપી લખી કાઢો. એ પ્રમાણે યોજના ઘડી દરરોજ સહવારે તેમજ રાત્રે પુણું લાગણીથી, શ્રદ્ધા, વિશ્વાસ, આશા અને ઉત્સાહ સાથે એનું મનન કરો. જ્યાંસુધી તમે તમારી ઇચ્છીત વસ્તુ મેળવી ન કરી શકો ત્યાંસુધી તમારા સર્વ વિચારો એજ પ્રયત્નમાં રોકાયલા રહેવા નોંધવું.
- (૭) આત્મપ્રેરણા ફક્ત તમને તમારી યોજના પ્રમાણે કામ કરવાની ધગશ જગાવનાર શક્તિજ છે એમ ન સમજશો, પરંતુ એથી તમારા મનમાં જુદા જુદા વિચારો અને યોજનાઓ પણ સ્ફુરશે, જે તમોને સંપુર્ણ સફળતાના માર્ગે લઇ જશે.
- (૮) આત્મપ્રેરણાનો મુખ્ય ઉદ્દેશ તમને સતત કાર્ય કરતા રાખવાનો છે.
-

પ્રકરણ ૯ મું.

કાર્ય.

કદીય ન ભુલશે કે અંતરમાં જગતી પ્રેરણાનું દબાણ માત્ર તમને કાર્યમાં મશ્ગુલ રાખવાના ઉદ્દેશ માટેજ છે. તમે આદરેલાં કાર્ય પાછળ ઉત્સાહ અને ખંતથી મંડ્યા રહો. જ્યાંસુધી આરામની જરૂર ન જણાય ત્યાંસુધી અટક્યા વિના કાર્ય કરતા રહો. એકાદ દિવાનાની માફક સતત કામ કરો. કામમાં રહેલા ઉત્સાહનો નશો કરો. તમને કદીય કંટાળો આવશે નહિ. તમે ઘડેલી યોજના પ્રમાણે કાર્ય કરવામાં તમારી એકેએક મીનીટ ખર્ચાવી નેંધએ. જ્યારે જરૂર જણાય ત્યારેજ ફરીથી નવા ઉત્સાહ માટે પુનઃ કાર્ય કરવાના ઉદ્દેશથી આરામ લો, અને ત્યાર બાદ નવી પ્રેરણા અને નવા આનંદ સાથે અધુરાં કાર્યને ફરીથી શરૂ કરો. યુગોસ્લાવીયન કહેવત પ્રમાણે તમારો પણ ‘ફક્ત કાર્યમાંજ જીવન છે’ એજ મુદ્રાલેખ બની જવો નેંધએ.

તમે જે કાંઈ કરો એનું સારામાં સારૂં પરીણામ મેળવવા માટે તમે પોતાને ‘હુંજ કરું છું’ એમ માની ના લ્યો, પરંતુ અંતરાત્માની મહાન પ્રેરણાનાજ હથીઆરૂંપે તમે કાર્ય કરી રહ્યા છો એવીજ માન્યતા હંમેશાં નજર સામે રાખો. તમે તમારી ઘડેલી યોજનાને એક પગલું આગળ મુકતાં પહેલાં બરોબર જુઓ અને ત્યાર પછીજ બીજું પગલું ભરો. કાર્યની વૃત્તિ પર તમારાં મન, શરીર અને આત્મા ત્રણેને કેન્દ્રીત થવા દો.

હંમેશાં સ્મરણમાં રાખજો કે જગતની કોઈ પણ મહાન સિદ્ધિ કાર્યની ધગશ, કઠીન કસોટી અને સંપૂર્ણ શિસ્ત સીવાય મેળવાતી નથી. સફળતાના માર્ગમાં વારંવાર આવતી મુશ્કેલીઓથી અનેક વખત તમને કંટાળો પણ આવશે. પરંતુ એવી મુશ્કેલીઓના અવરોધથી જરાય ચલીત ન થતાં તમે તમારા યોજેલા માર્ગ ઉપરજ ચાલ્યા જજો. અંતે ઝળકતી સિદ્ધિ તમારીજ છે.

કાર્ય કરવાની ટેવ.

કાર્ય કરવાની ટેવ કેવી રીતે પાડવી? કદીય એક મીનીટ પણ નકામાં ન બેસવાનો નિર્ણય કરો. તમારાથી રહેવાય એટલા કામમાં મગ્ન રહો. સૌથી વધુ અગત્યની અને લક્ષમાં લેવા યોગ્ય એ બીના છે કે તમે જે કાંઈ કરો એ પહેલેથી યોજના ઘડીનેજ કરો. તમારા એકે એક કાર્યના અંગ માટે અગાઉ દોરેલી રૂપરેખા હોવી જોઈએ. એકસ સમયમાં આટલું એકસ કામ થઈજ જવું જોઈએ એવી સમયની પહેલેથીજ હદ બાંધો. બાદ, કાર્યને એ પ્રમાણે વિગતમાં વહેંચી શરૂ કરો. અંતમાં મુકરર સમયે તમે કાર્ય પુર્ણ કરી શક્યા કે નહિ એ તપાસો.

સારામાં સારી રીતે કાર્ય સંપુર્ણ થવું જોઈએ. એ કાળજી સાથે કાર્યનું પ્રમાણ પણ ના ભુલો. અને એ સમયસર પુરું કરવા તમારી ઝડપમાં વેગ પુરતા રહો. જેમ બને તેમ થોડામાં થોડા સમયમાં વધુમાં વધુ કામ પુર્ણ કરવાની કાળજી રાખો. જ્યારે તમે કાર્યમગ્ન હો, ત્યારે એક પણ પળ નકામી ન જવી જોઈએ. માત્ર સખ્ત નહિ પરંતુ ઝડપી કામ કરવાની ટેવ પાડો. થોડામાં થોડા સમયમાં સારું કામ કરનાર કામદાર વધુમાં વધુ ફાયદો મેળવી શકે છે. એ કદીય ન ભુલો.

તમે કમાવા ઇચ્છતા પૈસાના પ્રમાણનો આધાર તમે એકસ લાઇનમાં કરેલા કાર્યના પ્રમાણ અને ઝડપી પ્રગતિ પર રહેલો છે.

સારાંશ.

- (૧) કાર્ય, ઇચ્છીત ઉદ્દેશ પાર પાડવા માટે એક મહત્વનું અંગ છે.
- (૨) સતત કામ કરો કાર્યમાં રહેલા આનંદ કેંદ્રમાં હંમેશા મસ્તી અનુભવો.
- (૩) તમે જે કાંઈ કરો એ ઝડપથી કરો. થોડામાં થોડા સમયમાં વધારેમાં વધારે કાર્ય કેમ થાય એનીજ હંમેશા કાળજી રાખો.

પ્રકરણ ૧૦ મું.

મનની એકાગ્રતા.

થોડામાં થોડા સમયમાં, વધુમાં વધુ કામ પાર પાડવામાં એક વસ્તુ તમને બહુજ ઉપયોગી પડશે, અને એ મનની એકાગ્રતા.

એકજ સમયે સર્વ કાંઈ ભુલી જઈને એકજ કામ પર ધ્યાન અને શારીરિક શક્તિઓને રોકવી એ એકાગ્રતાનો મહાન ગુણ છે.

માણસનું મન અનેક પ્રકારની ગુંચવણોથી ભરેલું છે. એકી સાથે અનેક તરહની મહત્વાકાંક્ષા, આશા, ચિંતા, મુશ્કેલીઓ વિગેરેના ઝડપી વિચારો કરી શકવાનું એ સામર્થ્ય ધરાવે છે. એક માણસના મનમાં વિવિધ પ્રકારના વિચારો ખીજાં કશાથી શક્ય ન હોય એવી જગ્ગ પર ઝડપથી જાગે છે અને પસાર થઈ જાય છે. માણસના કોઈપણ કાર્યનો આધાર એના વિચારો પર છે, અને કાર્ય તથા વિચારો બંનેમાં ઉત્સાહ શક્તિનો વ્યય થાય છે. આ કારણે મનની એકાગ્રતાની ખામી અનેક વસ્તુ પર વિચારોને વહેંચી દે છે. પરીણામે કાર્ય નીષ્ફળ નીવડે છે. એકજ વસ્તુ પર વિચારો અને શક્તિને રોકવાથી અંતે ધારેલા સમયે કામ સુંદર રીતે અને સફળતા પુર્વક પાર પાડી શકાય છે.

માનવ મનની સામાન્યતા.

કમનશીએ મોટી સંખ્યાના માણસો સંબંધે જોવું જોઈએ તેવું હોતું નથી. સામાન્ય રીતે દરેક માનવીનું મન અનેક આશાઓથી ભરેલું છે, એથી એકજ વિચાર પર એકાગ્ર થવાનું એને માટે બહુ કઠીન છે. માણસના વિચારો કાળુ બહાર એક પરથી બીજે કુદકા મારે છે. વિચારોની અસર પુણ્યપણે કાર્ય પર થતી હોવાથી માણસ માનસીક અને શારીરિક પણે કોઈ પણ કાર્ય સહાયતાથી કરવાને શક્તિવાન છે.

કોઇપણ એક વસ્તુ પર માણસ એક ચિત્ત બને છે ત્યાં, એના મનમાં બીજા અનેક વિચારોના વાદળ ધસી આવે છે, આથી એ નજર સામેના મુખ્ય ઉદ્દેશને વિસરી જાય છે. અને જે ધડીએ એ એક કાર્ય અધુરું છોડી બીજા કામે મનને રોકે છે એજ ધડીએ એની એકાગ્રતા નાશ પામે છે.

આસ્તે આસ્તે આ પ્રકારની નબળાી એકાગ્રતાને લીધે ભ્રમતા વિચારો અને કાર્યશિથિલતા એક ટેવ સમાન બની જાય છે. આમ થતાં થોડાજ સમયમાં માણસ એકજ સમયે ચિત્ત દબને હૃદયપુર્વક કામ કરી શકતો નથી. જે કાંઈ કરે છે એમાં એનું પુરેપુરું મન હોતું નથી પરીણામે કાંઈ ફળાભુત થતું નથી.

માણસ ગમે તેવા બુદ્ધિમાન લોકોને હોય, પરંતુ, જો એ મનની એકાગ્રતા કેળવી શકતો ન હોય તો. એ કોઈ કાળે સફળ થઈ શકતો નથી. ત્યારે સામાન્ય બુદ્ધિનો માણસ મનની એકાગ્રતા અને ઉત્કટ ઇચ્છાની મદદ વડે અદ્ભુત કામ કરી જાય છે.

જો તમે જીનનમાં સફળતા ચાહતા હો તો વિચારોની એકાગ્રતા, કાર્યની યોજના ઘડવામાં અને એને અમલમાં સપુર્ણ રીતે કેળવવાની ટેવ પાડો.

મનની એકાગ્રતા કેમ મેળવવી?

મનની એકાગ્રતા મેળવવાનો સૌથી સારામાં સારો માર્ગ એ છે કે તમારા વિચારો પર કાબુ મેળવો. સહવારે ઉઠતાં અને રાત્રે સુવા જતાં પહેલાં એ અમુક ચોકકસ વસ્તુ પર આંખો બંધ કરીને થોડી મીનીટ એકાગ્ર થવાનો નિયમ રાખો. આ સમયે તમારા મનમાં સર્વ કાંઈ ભૂલી જઈને એકજ વસ્તુના વિચારો હોવા જોઈએ. તમારે આ સમયે કોઈ પણ બીજી વસ્તુનું અસ્તિત્વજ નથી એવા વિચાર સાથે ઉંઠી એકાગ્રતા સાધવી જોઈએ. થોડે થોડે અંતરે માનસીક વિચારોની આ એકાગ્રતાની સાધનાનો સમય વધારતા રહો.

જેઓ દૈનિક પ્રાર્થનાના હિમાયતી છે તેઓ ઉપર દર્શાવી એવા પ્રકારની એકાગ્રતાના ફાયદા સંપૂર્ણ રીતે સમજે છે. કારણ કે હંમેશાની પ્રાર્થના, પ્રાર્થના કરનાર માણસના મનની એકાગ્રતાની શક્તિમાં માત્ર વધારો નથી કરતી પરંતુ, આવા આદમીને કોઈ પણ પ્રકારના કપરા સંનેઓમાં પણ એ પુર્ણ શાંતિ બક્ષે છે.

કદાચ તમારાથી હંમેશા આ નિયમને વળગી રહેવાનું ન બને તો પણ, કોઈ પણ જાતના નકામા વિચારો અને આદતોથી અજાણ રહેવામાં તમારી ઇચ્છાશક્તિનો ઉપયોગ કરો. જ્યારે જ્યારે તમારા હૃદયમાં ખરાબ તંદુરસ્તી, ક્રોધ, ઇર્ષા, પરાજય વિગેરેના વિચારો આવે ત્યારે ત્યારે તમારી ઇચ્છાશક્તિ વાપરો, અને એવા નબળા વિચારોને દાખી દઈ તમારાં મનને કોઈ બીજા સારાં કાર્યના વિચાર તરફ વાળો. જેનાથી તમે ઉત્સાહ અને કામ કરવાની વધુ ને વધુ પ્રેરણા મળતી રહે એવા આશાવાદી વિચારોનેજ હંમેશાં મનમાં સ્થાન આપો.

નાની વાતો પર જ્યારે તમે એકાગ્રતા કેળવવાનું શીખી જવ એટલે તમારી સમક્ષ પડેલા મોટા મોટા પ્રશ્નો પર એમ કરવાનું શરૂ કરો. પહેલાં સર્વકાંઈ ભુલી જઈને તમે પ્રાપ્ત કરવા ઇચ્છતા હોવ એ મુખ્ય વસ્તુ પરજ એકાગ્ર બનો ત્યાર બાદ તમારાં ઇચ્છીત કાર્યની યોજના આપી અને વિગતવાર વિચારી જવ. એ સાથે તમારા કાર્યની સફળતાના માર્ગમાં રહેલી સર્વ મુશ્કેલીઓ અને એને દૂર કરવાના ઉપાયોનો એકાગ્રતાપુર્વક વિચાર કરો. આખો સમય તમારી યોજના કે જેનાથી તમે તમારું કાર્ય સિધ્ધ કરી શકો એનાજ વિચારમાં મશ્ગુલ રહો. છેલ્લે તમારી યોજનાના અમલમાં સર્વ શક્તિઓને કામે લગાડો. તમે જુદી જુદી છમાંથી પાંચ વસ્તુ અમુક ચોક્કસ સમયમાં સંપૂર્ણ સારી રીતે પુર્ણ કરી શકો ત્યાં સુધી-તમારી એકાગ્રતાની શક્તિ કેળવાઈ ન હોય ત્યાં સુધી-એક કામ હાથમાં લઈ સંપૂર્ણ ફેરફાર મંદીથી પુરૂં કરી પછીજ બીજું કામ હાથ ધરો એજ સાચું છે. આથી તમે દરેક કામ સરસ રીતે બજાવી શકશો. ('One thing at a time') 'એકજ વખતે એકજ કામ' આનાથી વધુ સારી શિખામણ શું હોઈ શકે ?

મનની એકાગ્રતાના ફાયદા.

મનની એકાગ્રતા ફળવતાં શિખરો એથી તમને અનેક ફાયદા થશે. સૌથી પહેલાં તો તમારા મનમાં રહેલું સર્વથી સારું તત્વ ઝળકી ઉઠશે. જે માણસ કોઈ પણ વસ્તુ પર એકાગ્ર બની શકે છે એ ગમે તેવા કઠીન પ્રશ્નનું પણ પોતાની શક્તિથી હાદ્ પકડી સ્પષ્ટ ઉકેલ લાવી શકશે. ઉપરાંત કાર્ય ઉપર સર્વ શારીરિક શક્તિઓની એકાગ્રતા થોડા સમયમાં ધાર્યો ઉદ્દેશ પાર પાડી શકવાની ખાત્રી આપે છે.

કાર્ય યોજનામાં એકાગ્રતા.

પૈસા કમાવાના તમારા પ્રયત્નમાં એકાદ નિષ્ફળ જાય તો બીજી ઉપયોગી થશે એવા ઉદ્દેશથી કમાણીની અનેક યોજના ઘડશે નહિ.

માત્ર સરસ રીતે એકજ યોજના પસંદ કરો કે જેનાથી તમે તમારી સર્વ જરૂરીઆતોને સંતોષી શકો. આગલાં પાનાઓમાં બતાવ્યા પ્રમાણે તમે યુંટી કાઢેલી યોજનાને બરોબર ખામી રહીત બનાવી, શક્યા એટલી સંપૂર્ણ રીતે પ્રયત્નમાં મુકો. આમ કરવામાં તમારા મનની એકાગ્રતા પુર્ણપણે એનાપરજ કેન્દ્રાત કરવાનું ભુલશે નહિ. એકી સાથે અનેક કામ કરી નાખવાનો વિચાર ધરાવનાર માણસમાં પોતાની યોજના પાર પાડવાનો વિશ્વાસ પણ નથી હોતો અને શક્તિની પણ ખામી હોય છે.

બીજા શબ્દોમાં કહીએ તો આવા માણસો જીવનની સફળતાનો મુળ સિદ્ધાંત શિખ્યા હોતા નથી. પોતાની ઇચ્છા સંતોષવાને પોતાનાંજ કાર્યો પર અખંડ શ્રદ્ધા રાખવી જોઈએ, એથી પોતાની મનોવાંચના પણ પુર્ણ થશે અને સંબંધ ધરાવનારની જરૂરીઆત પણ સંતોષાશે.

દુનિયાના મહાન શ્રીમંતો કે જેમણે અતિ મોટા પ્રમાણમાં ધન મેળવ્યું છે તેઓ બની શકે એટલી સંપૂર્ણ એકજ યોજના ધડી કાઢી એનો કુશળતા સાથે અમલમાં મુકી હોય છે.

હેન્રી ફોર્ડ એક અતિ કંગાલ આદમીમાંથી દુનિયાનો એક મહાન ધનપતિ બન્યો છે. જેની પાસે અત્યારે ૬૦૦ કરોડ રૂપીઆ છે

ફેડની આવી અસાધારણ ઉન્નતિ શાને આભારી છે ? મધ્યમ વર્ગના એકે એક માણસ માટે બની શકે એટલી આછી કાંમતની ગાડી તૈયાર કરવી, આ એકજ આદર્શને !

સર યેસીલ જોહારોફ મહાન ઉજળા ભવિષ્યનો સ્વામી બની શક્યો. કેવી રીતે ? એકજ ઉદ્દેશથી અને તે એ કે રાષ્ટ્રને સંપુર્ણ શસ્ત્ર સંજ્ઞા બનાવી, એ બળની તુલના માટે એવુંજ બીજું શસ્ત્ર સંજ્ઞા દુશ્મન રાષ્ટ્ર એની સામે મુકવું.

કોટી કરોડધિપતી થયો. કેવી રીતે ? એકજ ઉપદેશથી, અને તે એ કે સમસ્ત યુરોપને ‘પરફ્યુમ માઇન્ડેડ’ સેન્ટ અને અત્તર મય બનાવવું !

આ સર્વ આપબળે મહાન બનેલા દુનિયાના સૌથી વધુ ધનવાનો પૈસા કમાવાના સામાન્ય માર્ગોથી પરીચીત હતા પરંતુ એમને લાખો-પતી, કરોડોપતી કે અબજોપતી બનાવનાર એ મનની એકાગ્રતા હતી. કમાણીનો એકજ માર્ગ પસંદ કરી એના ઉપરજ પોતાના કાર્યશક્તિ, ઉત્સાહ અને એકાગ્રતાને સફળતા મેળવ્યાની છેલ્લી ધડી સુધી કેન્દ્રિત કરી રાખતાં પરીણામે તેઓ અદ્ભૂત સિદ્ધિને પામ્યા.

જો તમે પણ આવી અપુર્વ સિદ્ધિને પ્રાપ્ત કરવા ઇચ્છતા હો, ટુંકામાં ટુંકા સમયમાં ખુબ ખુબ પૈસા કમાવાની મહત્વાકાંક્ષા સેવતા હો, તો તમારી શ્રીમંત થવાની આકાંક્ષા સંતોષાય એવો એક માર્ગ પસંદ કરો. અને એના ઉપરજ તમારી શક્તિઓ, ઉત્સાહ, મનની એકાગ્રતા વિગેરે ને કેન્દ્રીત કરી કાર્યમાં આગળ ધપતા રહો. નહાની મુશ્કેલીઓથી કદીય નિરાશ ન બનો. ઇચ્છીત ધ્યેય સંતોષ સાથે સિધ્ધ કરી શકો ત્યાં સુધી ખંતથી પ્રયત્નશીલ રહી કાર્ય કરતા રહો. અંતમાં વિજય તમારો છે.

સારાંશ.

(૧) થોડામાં થોડા સમયમાં વધારેમાં વધારે કાર્ય સિધ્ધ કરવાની મહાન શક્તિ એ મનની એકાગ્રતા છે.

- (૨) એકજ સમયે એકજ વસ્તુ પર બીજી બધી બાબતો જુલી જઈને કાર્યશક્તિ અને ઉત્સાહ કેન્દ્રીત કરવા. એટલેજ મનની એકાગ્રતા.
- (૩) સરેરાશ, લગભગ મોટા ભાગના લોકોમાં આ પ્રકારની માનસીક એકાગ્રતા કેળવવાની ખામી હોય છે. પરીણામે આવા લોકોને કાર્યમાં નિષ્ફળતાજ મળે છે.
- (૪) ઇચ્છીત કાર્યની યોજનાના ઘડતરમાં, એના અમલમાં, અને એના પરીણામમાં, સંપૂર્ણ એકાગ્રતા કેળવવાની ટેવ પાડો.
- (૫) સર્વથી સારો અને સહેલો માનસીક એકાગ્રતા કેળવવાની ટેવ પાડવાનો માર્ગ એ છે કે તમારા વિચારો પર કાબુ રાખવાનું શીખો. સ્વહવારે ઉઠતાં અને રાત્રે સુતાં પહેલાં બીજા બધા નકામા વિચારોને બાજુએ મુકી તમારા ઇચ્છીત ધ્યેય પરજ વિચારો રોકો.
- (૬) મનની એકાગ્રતા માત્ર માણસમાં રહેલી શક્તિઓનેજ ઝળકાવી શકે છે એવું નથી, પરંતુ એકવ્યક્તિનાં સારામાં સારાં બુદ્ધિ સામર્થ્યથી કાર્યની યોજના અને એનો અમલ પાર પાડવામાં બહુજ કિમતી મદદ કરે છે.
- (૭) તમારી જરૂરીઆતની માત્ર એકજ વસ્તુ કે ધ્યેયપર મનની એકાગ્રતા કેળવો અને એ સંતોષવા એકજ સમયે એકજ યોજનાપર સમગ્ર વિચાર બળ સાથે પ્રયત્ન કરો.

પ્રકરણ ૧૧ મું.

વખત અને પૈસા.

જો તમને વખત અને પૈસા એ બે વસ્તુની કિંમત હોય તો, પૈસા એકઠા કરવાની તમારી યોજનામાં તમે એકાગ્રતાના ગુણનો ઉપયોગ કરી શકો છો. તમે કામ કરવામાં વખતને ખરે રસ્તે ગાળ્યો હોય તો, તે પૈસા ઉત્પન્ન કરે છે. વખતને નકામો ગુમાવવો એ પૈસાને નકામો ગુમાવવા બરાબર છે. એકાદ માણસ ગમે તેટલો હોંશિયાર હોય, પણ જો તે વખતને નકામો ગુમાવતો હોય, તો તે જલદીથી પૈસા એકઠા કરી શકે નહિ. જે માણસ વખતની દરકાર કરતો નથી તે પૈસા માટે પણ પુરેપુરી કાળજી ધરાવી શકતો નથી.

વખતની કિંમત. જો તમે પૈસા એકઠા કરવા માગતા હો તે જેવી રીતે કંજુસ માણસ પોતાના રૂપિયાની સંભાળ રાખે છે, તેવીજ રીતે, તમે પણ વખતની કાળજી રાખો. ફક્ત વખત ગુમાવવા માટે, પાનાં અથવા ગપ્પાં મારવામાં તમારો વખત ગાળશે નહિ. પ્રત્યેક પળનો સારામાં સારો ઉપયોગ થાય છે કે નહિ, તે તરફ ખાસ લક્ષ આપો.

તમારી જીંદગીની દરેક પળનો પૈસા પેદા કરવામાંજ ઉપયોગ કરો. તમને તરતજ અથવા નજીકના ભવિષ્યમાં, જેમાં આર્થિક ફાયદો થાય છે, એમ જણ્યા સિવાય, તમે તેમાં એક પણ પળ ગુમાવશો નહિ. આપણે પૈસા પેદા કરવામાં જે વખતનો ઉપયોગ કરતા નથી, તે તે વખત આપણે નકામો ગુમાવીએ છીએ, એજ તમારો સિધ્ધાંત રાખો. પૈસા પેદા કરવામાં તમારી પળોની ઉપયોગની કળા તમે પ્રાપ્ત કરી, એટલે તમે શરૂઆતથીજ, ધ્યક્ષની સફળતા માટે પ્રયત્નો કરશો એમ સમજવું. કારણ કે, આથી ઘણા આકર્ષક પ્રલોભનોનો ત્યાગ થયોજ સમજવો. શરૂઆતમાં આ કદાચ

મુશ્કેલીભરેલું લાગે, પણ દરેક પળનો નકામી રીતે ઉપયોગ થતો નથી, એ ઉપર ને તમે કાળજી રાખશો, તો પછી તમને સહેલાઈથી એ ટેવજ પડી જશે. વખતનો ઉપયોગ કરવાની કાળજી રાખવાની આ ટેવ પૈસા મેળવવાની કદમમાં જેટલી ઝડપ વધારશે તેટલી ઝડપ ખીજ કાઢી રીતે વધશે નહિ.

જીંદગીનું બંધારણ એવું છે કે, દરેક પળ પસાર થતાંની સાથે તમે પૈસામાં વધારો કરો છો અથવા ઘટાડો કરો છો. આ બાબત ખાસ ધ્યાનમાં રાખો. આ વાક્ય વારંવાર યોદ્ધી જીવ. હમેશાં આખો વખત એનું સંપૂર્ણ મહત્ત્વ મગજમાં રાખો. એ સૌથી મહત્ત્વની બાબત છે. કારણકે, જો આ એક વાક્યની યોગ્ય રીતે કિંમત સમજાઈ ગઈ, તો તમારા જીવનમાં મોટો ફેરફાર થશે.

દરેક પળ પસાર થતાંની સાથે તમારી દોલતમાં વધારો અથવા ઘટાડો થાય છે, તે તરફ તમે બરાબર લક્ષ આપો, અને તમે ગાળેલી પ્રત્યેક પળ માટે, તમને વધારેમાં વધારે ફાયદો મળે એવી રીતે તમે તમારા કામની તેમજ વખતની યોજના રચો.

પૈસાની કિંમત. પૈસાનો વખત એજ ખરેખરો વખત છે. જો તમને પૈસાની કિંમત ન હોય તો તમે તેના માલીક બનવા માટે લાયક નથી. એમ છતાં, જો તમે પૈસાના માલીક થયા, તો તમે થોડા વખતમાંજ તે પૈસા ગુમાવી બેસશો. પૈસાની કિંમત શીખવાનું પ્રાપ્ત કરો. આગળના પાનામાં કરકસરતાની ટેવ પાડવાની અમે તમને જલામણુ કરી હતી. જો તમને નાનપણથીજ પૈસાની કિંમત આંકતાં શીખવ્યું હશે તો કરકસરતાની ટેવ પાડવાનું ઘણું સહેલું થઈ પડશે. પણ જો પૈસાની કિંમત વિષેની સમજણમાં તમારી પ્રગતિ ન થઈ હોય તો તે દિશામાં તમે કેળવાઈ જાવ.

તમારી પાસે જેટલા પૈસા છે તેની વધારેમાં વધારે કિંમત આંકવાની શરૂઆત કરો. એ પૈસાને મજબુત રીતે પકડી રાખો. જ્યારે ખાસ અમલની જરૂર હોય ત્યારેજ તેમાંથી ખર્ચો.

ખર્ચ કરવાની કળા. જે માણસોની સરખી આવક હોવા છતાં, એક માણસ ધણીજ સારી રીતે રહી, ને વળી ઉપરથી, થોડું ખચાવે પણ છે, જ્યારે બીજો માણસ સારી રીતે રહી પણ શકતો ન હોય, ને વળી હંમેશાં દેવામાં કુબેલો હોય છે. એ તમે ધણું કરીને જોયું હશે. એવું કારણ એજ કે, એક જણ ખર્ચ કરવાની કળા જાણે છે, અને બીજો તે કળા જાણતો નથી.

જે લોકો જીવનમાં આર્થિક સફળતા મેળવે છે, તેઓ ખર્ચ કરવાની કળા જાણે છે. તમે કદાચ પ્રશ્ન કરશો કે “આ ખર્ચ કરવાની કળા શું છે?” એનો અર્થ એક વાક્યમાં કહીએ તો એ કે જ્યાં ખર્ચ કરવાની ખાસ અગત્યની જરૂરજ હોય, ત્યાં અમુક વખતેજ પૈસાનો ખર્ચ કરવો, અને જ્યારે પૈસાની કિંમતનું વધારેમાં વધારે વળતર મળતું હોય, ત્યારેજ ખર્ચ કરવો.

આ પ્રમાણે ખર્ચ કરવાની રીત માટે ત્રણ ગુણોની જરૂર છે. (અ) પૈસાની દૃષ્ટિએ કિંમતના યોગ્ય અડસદાનો ગુણ. (બ) યોગ્ય પસંદગી કરવા માટે, બીજી વસ્તુની સાથે સરખામણીમાં, એક વસ્તુની ખરેખરી કિંમત કાઢવાના કાઠપણ અને નિર્ણયનો ગુણ. (ક) અયોગ્ય દિશામાં પૈસાનો ખર્ચ કરવામાં મનને કબજે રાખવાની શક્તિ અને અમુક વખતે જ્યારે ખાસ અગત્યની જરૂર હોય ત્યારેજ પૈસા ખર્ચ કરવાનો ગુણ.

ખર્ચ જે જાતનાં હોય છે. એક વાપરવાના માલ પરનો ખર્ચ અને બીજો પૈસા મેળવવા માટેના માલ પરનો ખર્ચ. વાપરવાના માલ પરનો ખર્ચ એટલે અમુક વખતે તમારી ઇચ્છા સંતોષવા માટે માલ મેળવવામાં કરેલો ખર્ચ. પણ તે ઇચ્છા સંતોષાયા પછી તે પૈસા હંમેશને માટે ચાલ્યા ગયા. પૈસા મેળવવા માટેના માલ પરનો ખર્ચ, એટલે, એવો માલ મેળવવામાં કરેલો ખર્ચ, કે જે માલ આપણને આગળ ઉપર પૈસા મેળવવામાં ઉપયોગી નીવડે. દાખલા તરીકે, તમે લેમન પીવા માટે એક આનો ખર્ચો છો, એ તમે વાપરવાના માલ પર ખર્ચ કર્યો એમ થયું. પણ જો તમે એટલાજ પૈસા, એકાદ લેખ,

કે જે લખવાથી તમને પૈસા મળે, એ દ્વાર્ષિએ પેન્સીલ ખરીદ કરવામાં ખર્ચો, તો તમે પૈસા મેળવવા માટેના માલ પર ખર્ચ કરો છો, એમ થયું. આતો ફક્ત એક દાખલો આપ્યો છે. તમે જો દરરોજને દરરોજ કરેલી બધી ખરીદીઓનું સંપૂર્ણ પૃથક્કરણ કરો, તો તમે વાપરવાના માલનો, અને પૈસા મેળવવા માટેના માલનો તફાવત તરતજ સમજી જશો.

આ બાબત ધ્યાનમાં રાખો. જ્યારે જ્યારે તમે એક પૈસાનો પણ ખર્ચ કરો, ત્યારે ત્યારે, તમે પૈસા મેળવવાના માલ પર વધારે ને વધારે ખર્ચ કરવા તરફ અને વાપરવાના માલ પર ઓછામાં ઓછો ખર્ચ કરવા તરફ હંમેશાં લક્ષ રાખો. બન્ને બાબતોમાં, અમુક વખતે તમે જે કંઈ ખર્ચો, તેનું વધારેમાં વધારે કિંમતનું વળતર મળે તેમ ખર્ચો.

સાથે સાથે તમારા કાર્ય ક્ષેત્રમાં, જીવનની નાની નાની બાબતોમાં પણ, દિવસે દિવસે થોડા થોડા પૈસા એકઠા કરતા શીખો. તમારામાં પૈસાની કિંમત વિષેના જ્ઞાનની પ્રગતિ થતાંની સાથે, તમારા ઇરાદાઓનો ખીનજરૂરી દેખાવ કર્યા વગર, તમે જે જે વસ્તુની સાથે સંબંધમાં આવતા જાવ તે તે દરેક વસ્તુમાંથી પૈસા બનાવવા પ્રયત્ન કરો. ખીજાઓ કદાચ તમને કંજુસ પણ કહે, તોપણ તમે ખીશો નહિ. ઊઠાઉ લોકોને ધિક્કારો. તેમને તેમની પોતાની રીતે વિચાર કરવા દો.

તમને આપેલી શિખામણનો સાચો ઉત્તર, રૂપીઆઓને બદલે પાઈઓ એકઠી ન કરવા માટે, અથવા તમારી ખરેખરી દુન્યવી ઇચ્છાઓનો અટકાવ ન કરવા માટે છે. પણ પૈસા એકઠા કરવાની કળામાં તમને તાલીમ મળે, અને સંગ્રહ કરવાનો સાચો તનમનાટ તમને પ્રાપ્ત થાય, એટલા માટે છે.

યાદ રાખો કે પૈસા એ એક ગર્વિષ્ટ કુમારિકા સમાન છે. તમે તેની કિંમતની ગણતરી યોગ્ય રીતે કરો તોજ તે તમારી ઉપર મહેરબાની બતાવશે. અને જો તમે તે તરફ બેદરકાર રહેશો તો તે ઝડપથી પલાયન થઈ જશે.

સારાંશ.

- (૧) જો તમે પૈસા એકઠા કરવાની ઇચ્છા ધરાવતા હો, તો બીજી બધી વસ્તુઓ કરતાં વખત અને પૈસાની કિંમત સૌથી વધારે ગણો.
- (૨) તમારી પળો નકામી ગુમાવી દેશો નહિ.
- (૩) પૈસા મળે એવી રીતેજ તમારી પળો ગાળો.
- (૪) તમને તરતજ અથવા નજીકના ભવિષ્યમાં, જેમાં આથી કે ફાયદો થાય છે, એમ જાણ્યા સિવાય, તમે તેમાં એક પણુ પળ ગુમાવશો નહિ.
- (૫) તમે જલદીથી પૈસા એકઠા કરવા માગતા હો તો, પૈસા પેદા કરવામાં તમે, જે જે પળોનો ઉપયોગ કરતા નથી, તે તે પળો તમે નકામી ગુમાવો છો.
- (૬) પૈસાની યોગ્ય કિંમત આંકતાં શીખો.
- (૭) જ્યાં જ્યાં અને જ્યારે જ્યારે, પૈસા ખર્ચ કરવાની ખાસ જરૂરજ હોય, ત્યાં ત્યાં અને ફક્ત ત્યારે ત્યારે ખર્ચ કરવોજ જોઈએ, એવું હોય; ત્યારેજ પૈસા ખર્ચો.
- (૮) ખર્ચ એ જાતના હોય છે. વાપરવાના માલ પરનો ખર્ચ, અને પૈસા મેળવવા માટેના માલ પરનો ખર્ચ. પૈસા મેળવવાના માલ પર વધારેમાં વધારે ખર્ચ કરો. વાપરવાના માલ પર ઓછામાં ઓછો ખર્ચ કરો. બન્ને બાબતોમાં, તમારા ખર્ચેલા પૈસા માટે, તમને વધારેમાં વધારે કિંમતનું વળતર મળે તેમ ખર્ચો.
- (૯) સાથે સાથે, જ્યારે જ્યારે અને જ્યાં જ્યાં બની શકે, ત્યારે ત્યારે અને ત્યાં ત્યાં, થોડા થોડા પણુ પૈસા પેદાકરો અને ખચાવો.
- (૧૦) પૈસા એ એક ગર્વિષ્ટ કુમારિકા છે. તમે તેની કિંમતની ગણુત્રી યોગ્ય રીતે કરો તોજ તે તમારી ઉપર મહેરબાની બતાવશે અને જો તમે તે તરફ એદરકાર રહેશે તો તે ઝડપથી પલાયન થઈ જશે.

પ્રકરણ ૧૨ મું.

જીંદગીની સફળતાની ચાવી.

પોતાને જીંદગીમાં શું મેળવવાનું છે અને એ કમ રીતે મળી શકશે એ બરાબર વિચારી એ માર્ગે પ્લાન ધડીને પ્રયત્ન કરનાર જીંદગી અને એની જાહોજલાલી માણી શકે છે.

લોકોનો મોટો ભાગ નિષ્ફળ નીવડવાનું કારણ એમાં સફળતા માટે જોઈતી યોગ્ય વસ્તુની ખામી હોય છે.

ન્યારે પ્લાન—યોજના—નૈયાર કરી કામ કરવાની જરૂરત હોય ત્યારે આવા માણસો નકામા વિચારે અને મોટી મોટી આશાઓ બાંધવામાં વખત ગાળે છે.

આવા લોકો પસાર થતા દિવસો પુરતાજ જીવે છે. જીંદગી ગરીબાઈ અને મુશ્કેલીઓથી ભરેલી જોઈ તેઓ માણસ તરીકે જન્મ પામ્યા બદલ બહુજ અસંતોષ સાથે વારંવાર બબડાટ કરે છે. તેઓ એટલું વિચારવાની તસ્તી લેતા નથી કે તેઓનું જીવન સરળ, સગવડભર્યું અને માગણી મુજબનું કેવીરીતે બની શકે ! કારણ તેઓ કદીય પોતાનો દરજ્જો વધારવાની મહેનત લેતા નથી, કે જોથી બીજાને તેઓ વધારે આપી શકે અને બીજા પાસેથી એ મુજબ વધારે મેળવી શકે.

દિવસો, અઠવાડીયાંઓ, મહીનાઓ અને વર્ષો વીતે છે છતાં આવા લોકો પોતાના બદકીસ્મતને દોષ દેતા એવાને એવાજ રહે છે. એમની સ્થિતિ જરાય સુધરતી નથી. કારણ ? તેઓ જીવન સફળ બનાવવા માટે કાંઈજ કરતા નથી.

જો તમે જીવનમાં મનમાની સફળતા મેળવવા ઇચ્છતા હો, તો એટલું કાળજે કોતરી રાખો કે, તમારા પોતા સિવાય તમારે માટે કોઈ

સફળતા મેળવી દેશે નહિ અને તમારા પોતા સિવાય તમારી પોતાની પ્રગતિ કોઈ અટકાવી શકશે નહિ, તેમજ તમારું શુરું કરી શકશે નહિ.

યાદ રાખજો કે જીંદગીમાં તમે ધારશો એ કામ કરી શકશો, પરંતુ, કોઈ પણ પ્રયાસ કર્યા સિવાય તાડતી માફક વધ્યેજ જવાથી પૈસા મેળવવાની ઇચ્છા પુરી થતી નથી. તમારે તમારી મેળે ગમે તેવું સાહસ ખેડવાને બહાદુર બની તૈયાર થવું જોઈએ.

પોતાનો લાભ પહેલાં જોવાનો જીસ્સો.

વ્યક્તિગત સંપત્તિ મેળવવાનું પહેલું પગલું બધાં કામમાં પોતાનો લાભ પહેલાં જોવો એ છે. ખીજના લાભને હાની પહોંચાડ્યા સિવાય તેમજ આ જીસ્સો બતાવતાં ખીજનું શુરું ન થાય એ બરોબર જોઈને તમારે તમારા પોતાના લાભનો પહેલો વિચાર કરવો જોઈએ. કોઈ કહેશે કે આમ કરવું એ અયોગ્ય છે. પરંતુ આ કથન સાચું નથી. પોતાનો લાભ બધી બાબતમાં જોવા જેવી ખીજ એકે બક્ષીસ નથી. દરેક જીવંત પ્રાણીને પ્રભુએ આ બક્ષીસ આપી છે. આપણે એનો વિકાસ અને ઉપયોગ કરવો જોઈએ. પરંતુ એ યાદ રહે કે એમાં લાંબી નજર જરૂર રાખવી. કેટલાક મુખ્યાંચો સ્વાર્થ જીક્ષિથીજ પોતાનો લાભ જીંદગીની ન્હાની ન્હાની બાબતોમાં જીએ છે. ત્યારે ડહોળા આદમી આ જીસ્સો ધરાવે છે પરંતુ એનું કદીય પ્રદર્શન કરતો નથી. એ ધારેલી મોટી ફતેહ મેળવવા માટે ન્હાની ન્હાની બાબતોમાં પોતાનો લાભ જતો કરે છે.

પોતાનો લાભ જોવાનો જીસ્સો જો બરોબર રીતે જાળવવામાં આવે તો એ માત્ર વ્યક્તિગત સંપત્તિમાંજ વધારો કરે છે એમ નથી, પરંતુ એ તમે જીંદગીના રાહપર જતાં નડતી મુશ્કેલીઓનો સામનો કરવામાં મદદ કરશે.

તમે પોતાનોજ લાભ જોવાની આ બાબતમાં બરોબર ખખરદાર નહી રહો તો—પછી લેવેને તમે દીર્ઘદ્રષ્ટિથી એમ કયું હશે—તો પણ તમારી ઉપર સ્વાર્થી હોવાનો આરોપ આવશે.

દરેક મહાન સફળતા મેળવનાર માણસમાં આ જુસ્સો સારામાં સારા પ્રમાણમાં રહેલો હોય છે.

સ્વલાભ નેવાનો જુસ્સો આગળ તમેને તમારા દીલમાં નવીજ લાવના જગાવવામાં મદદ કરશે. એ તમારા લાભની વસ્તુ જે તમે ધરાવો છે એમાં ભાગ પડાવતાં તમને અટકાવશે નહિ. પરંતુ એથી માનસીક રીતે તમે એવા કેળવાશે કે તમારે માટે જે કાંઈ સારું અને ફાયદાકારક હશે એ મેળવવા તમે જરૂર પ્રયત્ન કરશોજ. તમારી જીંદગીમાં મળતા ચાન્સનો યોગ્ય રીતે ઉપયોગ કરવા તમને એ પ્રેરશે. ખીજા શબ્દોમાં કહીએ તો આ પ્રકારનો જુસ્સો તમારી સંપત્તિ વધારવા માટે નેહતી જરૂરીઆતોની જાણ તમારા મનમાં જગાવશે.

કાર્ય સફળ કરવા માટે લેવી નેહતી વલણ.

ધણા માણસો પોતાની સંપત્તિ માટે બહુ બેદરકાર વૃત્તિના હોય છે. તેઓ સહેલાઈથી નવા માર્ગે જતા નથી. એટલુંજ નહિ પણ તેઓ પોતા પાસેની મીલકત સારા પ્રમાણમાં હોય કે નહિ તોપણ એમાં વધારો કરવાની કદીય કોશીશ કરતા નથી.

પરંતુ એ માલીકીપણની ઇચ્છા, એ સ્વલાભ નેવાની વૃત્તિ, પૈસાદાર થવા ઇચ્છતા માણસ માટે બહુ જરૂરની છે. તમે જો સંપત્તિ ભેગી કરવા માગતા હોતો આ જુસ્સાને બની શકે એટલો વધારો વિકસાવો. તમારી પાસે હોય તે બરોબર સંગ્રહી રાખો. પછી એ પૈસા હોય કે ખીજા કોઈ મીલકત કે રહસ્યભરી લાભકારક બાબત હોય. જ્યારે તમે બમણા લાભ ઉઠાવી શકશો એવી બરોબર ખાત્રી હોય ત્યારેજ એમાંથી ઉપયોગ કરજો. આ વખતે જે લોકો પોતાની માલીકીની વસ્તુ માટે બેદરકાર હોય એમની પાસેથી પણ શક્ય એટલા પ્રમાણમાં સંપત્તિ મેળવતા રહેજો. કારણ કે એ તમારે માટે બની શકે એમ છે.

એની ટેવ પાડો.

દરરોજની જીંદગીમાં ન્હાનામાં ન્હાની બાબતમાં પણ જે કાંઈ મને એ પોતાનું કરી લેવાની ટેવ પાડજો. એવા ધણા માણસો છે કે—

કદાચ એમાંના તમે પણ એક હો-જેઓ જીંદગીમાં જેમ જેમ આગળ વધે છે તેમ તેમ એક પછી એક વસ્તુ મેળવવાની ઇચ્છા વધારતા જાય છે. પરંતુ પોતાની ઇચ્છા સંતોષેવા માટે તેઓ જરા જરૂરો પણ પ્રયત્ન કરતા નથી. આ પ્રમાણે મનમાં અનેક મહત્વાકાંક્ષાઓના કિલ્લા ચણ્યા કરી એક પણ ઇચ્છા પુરી કરવા માટે પ્રયાસ ન કરવો એ કોઇ પણ બુદ્ધિમાન માણસનું કામ નથી.

જેઓ આવી જાતના માણસો હોય છે તેઓ કદીય જીવનમાં વિજયશાળી બની શકતા નથી. અને પરીણામ એ આવે છે કે આવા માણસો કાંઇ પણ મેળવ્યા વગર જીંદગી પુરી કરે છે.

તમને જે જોઇએ એ મેળવવાની કોશીશ કરો.

એ નક્કી સિધ્ધાંતજ કરી રાખો કે તમે જે કાંઇ મેળવવા ઇચ્છો-પછી ભલેને એ ન્હાની અને નજીવી વસ્તુ હોય તો પણ-એને સંતોષવાની રીતો અને ઉપાયો શોધી કાઢી, બરોબર દીલ દબને કોશીશ કરજો. જ્યાંસુધી ધાયું પરીણામ ન આવે ત્યાંસુધી પ્રયત્નો ચાલુજ રાખજો. જો તમે આ જાતની ટેવ બરોબર કેળવી રાખશો, તો, એ તમને તમારા કામમાં એટલી બધી મદદગાર થઇ પડશે કે, તમે ગમે તેટલી મોટી અને મહાન આશા પણ પરીણામે સિધ્ધ કરી શકશો.

જીવનમાં ન્હાની જણાતી બાબત પર પણ તમે ઉપર જણાવેલી શક્તિનો ઉપયોગ તમને મોટામાં મોટી સિધ્ધિ મેળવવા માટે શિક્ષણરૂપ થઇ પડશે. તમારી પાસે નહોય પરંતુ તમે મેળવવા માગતા હો એવી વસ્તુની ઇચ્છા પણ પુર્ણ કરવામાં એ તમને સહાયભૂત થશે.

કોઇ પણ રૂપે તમારી પાસેની તમારી માલીકીની મીલકત પર તમારો હક્ક એથી જાગ્રત થશે. એના થોડા ભાગના ઉપયોગથી પણ જ્યાંસુધી તમને વધારેમાં વધારે ફાયદો મેળવવાની ખાત્રી નથાય ત્યાં સુધી તમે એમાં કોઇને પણ ભાગ પડાવવા દેશો નહિ. ખાસ પૈસાની બાબતમાં તો આવો જુસ્સો બહુ જરૂરનો છે. એ સાથે સાથે કરકસર અને બચાવ કરવામાં પણ મદદગાર નીવડશે, કે જે તમારી આબાદીનો મુજ પાથો છે.

કલ્પના શક્તિ.

જગતના સર્વ મહાન શ્રીમંતોમાં, ઉપર જણાવેલો પોતાનો લાભ જીવાનો જીવેલો જીવેજીવે રૂપે રહેલો હોય છે એ સાથે એક બીજી પણ વસ્તુ હોય છે અને તે કલ્પના.

દરેક માણસોમાં કલ્પના શક્તિ તો રહેલી હોય છેજ. પરંતુ થોડાકજ એનો વિકાસ અને ઉપયોગ પોતાનો આદર્શ પાર પાડવામાં કરે છે. તમારા મનમાં વસેલી મહત્વાકાંક્ષા સફળ ત્યારેજ બને કે જ્યારે તમે કલ્પનાની મદદ વડે એનો અમલ થાય એવું રૂપ આપી કાર્યમાં મુકો.

સાચું કહીએ તો બધા સુપ્રસિધ્ધ તત્વજ્ઞાનિઓ—ફાલોસોફરોનો એવો મત છે કે કલ્પનાની સહાયથી માણસ ગમે તે વસ્તુનું સર્જન કરી શકે છે. આમ તમારે તમારી કલ્પના શક્તિ ચોક્કસ લાઘનમાં ખીલવવી જોઈએ.

માણસમાં કલ્પના શક્તિ એ સ્વરૂપે રહેલી હોય છે. પહેલી સર્જનાત્મક કલ્પના, કે જેનાથી પ્રેરણાત્મક વિચારો માણસના મનમાં જાગે છે. માણસનું મન જ્યારે અમુક ચોક્કસ વસ્તુ મેળવવા તરફ પુર ઝડપથી આગળ વધી રહ્યું હોય ત્યારે આ જાતની કલ્પના નવા નવા વિચારો જગાવી ઉતેજન આપે છે. બીજી જાતની સંયોજન કલ્પના છે. આ કલ્પના અનુભવ, જ્ઞાન, અને જાત તપાસ, ત્રણે તત્વોને એકઠાં કરી એનાપર કાર્યની યોજના ઘડી, મનમાં પુનઃરચના કર્યાબાદ એ મારફત કામ કરે છે.

માણસની ઇચ્છા એ એક જાતનો વિચારજ છે. અને એથી એ ક્ષણજીવી તેમજ અવાસ્તવીક છે. એને ફક્ત કોંક્રીટ પ્લાન—સચોટ યોજનાદ્વારાજ પૈસા, ધન કે સંપત્તિમાં ફેરવી શકાય. આવી યોજના, કલ્પના અને તે ફક્ત સંયોજન કલ્પનાથી ઘડી કાઢવાનું બની શકે. સર્જનાત્મક કલ્પના કામ સિધ્ધ કરવાને વિચારો આપી શકે પરંતુ સંયોજન કલ્પના, એ સાથે સંબંધ ધરાવનાર માણસના અનુભવ, જ્ઞાન, અને જાત તપાસનું એકીકરણ કરી એને યોજનામાં મુકે છે.

માટે યોગ્ય અને ચોક્કસ લાઇનપર કલ્પનાનો ઉપયોગ કરવાનું શીખો. વિચારો કે એ તમારાં ઉજળાં લવિષ્યની શરૂઆત છે. એ કલ્પનાનું જ ફળ છે. આ સાથે એ પણ ન ભુલશો કે આવી કલ્પનાનું પોષણ ઉપયોગી આધાર વગર થતું નથી. એ અમુક નક્કી ઉદ્દેશના તલસાટ મારફત પોષાય અને ઉછેરાય છે.

એક મીનીટ પણ એવો વિચાર ન લાવશો કે સંપત્તિ-પૈસા-ફક્ત સખ્ત કામ કરીને જ કમાવાય છે. ના, એમ નથી. સંપત્તિ જ્યારે મોટા પ્રમાણમાં આવે છે, ત્યારે, એ હૃદયમાં સતત ચાલુ રહેતી એક ચોક્કસ ઇચ્છા, કે જે સર્જનાત્મક કલ્પનાનો આધાર અને વિચારોને યોજનાદ્વારા અમલમાં મુકવા પ્રેરતી સંયોજન કલ્પનાની મારફત જ આવે છે.

ઠરાવની મક્કમતા.

એક વખત તમે એક વસ્તુ મેળવવાનો પાકકો-મક્કમ-નિર્ણય કરી નાખ્યો અને એના માર્ગો તેમજ રીતો પણ નક્કી કરી લીધી, પછી એના પર સંપુર્ણ વિચાર કરો. પુરેપુરા વિચારને અંતે યોજના ઘડો. ત્યારપછી લેવાનું પગલું એ છે કે તમે તમારો ઉદ્દેશ સફળ કરવાના સંબંધમાં નિશ્ચયપુર્વક શું કરવાનું છે એની કલ્પના દોરી રાખો.

ઘણા મોટા ભાગના માણસો મોટી મોટી આશા અને ઉદ્દેશો પાર પાડવાના મનસુખા કરી રાખે છે પરંતુ એને કાર્યમાં કેમ મુકવા એ તેઓ જાણતા નથી. એમના વિચારો અનેક તરેહની શંકાઓથી ઘેરાઈ જાય છે. તેઓને એવો ભય રહે છે કે, તેમની આશાની સફળતા એમની કાળુની બહાર છે, તેમજ યોજના સંપુર્ણ નથી. તેઓ પોતાની શક્તિ-આવડત-ઉપર વિશ્વાસ મુકતાં અચકાય છે. આ પ્રકારની સંદેહ વૃત્તિ અથવા ઠરાવમાં ઢીલાપણું, મોટા મોટા વિચારના અનેક માણસોને મહાન ફેટહના માર્ગેથી પાછા વાળી લીધા છે. તેઓ કદીય પોતાના આદર્શ વિચારોને કાર્યમાં મુકી શક્યા નથી. યાદ રાખશો કે જેઓ

ખુબ ખુબ કમાણી કરી મહાન પૈસાદાર બન્યા છે એવા મોટા મોટા શ્રીમંતોમાં ઠરાવની મક્કમતાનો ગુણ ખાસ રહેલો હોય છેજ. એક વખત આવા આદમીઓના મનમાં એક વસ્તુ મેળવવાની તમન્ના જાગી, અને એ પ્રમાણે યોજના ઘડી કાઢી કે પછી તેઓ એ પ્રમાણે કાર્ય કરવામાં કદીય પાછા પડતા નથી. ગમેતેવા વિરૂધ્ધ સંજોગોમાં પણ તેઓ ડરતા નથી કે કામ મુલતવી રાખતા નથી. આ પ્રકારનીજ ટેવ તમારે પણ મક્કમતાપુર્વક કેળવવાની છે. જો તમારે જીવનમાં ફતેહ મેળવવીજ હોય તો ગમેતેવા સંજોગોની મુશ્કેલીઓ વચ્ચે પણ એક વખત કીધેલા ઠરાવને મક્કમતાપુર્વક વળગી રહેવાનું શીખો. જ્યાંસુધી આ પ્રમાણે તમે ન કરી શકો ત્યાંસુધી તમે મનમાં રાખેલી મોટી મોટી આશાઓ અને યોજનાઓ નકામી છે.

ઘણા દાખલાઓમાં બને છે તેમ નિર્ણયને મુલતવી રાખવાની ખામી કામ કરવા તરફની ફરજની ખેવફાઇમાંથી જાગે છે. પૈસા મેળવવામાં આ નીતિ બહુજ હાનીકારક છે.

કાર્યની ઝડપ.

આશાઓ રાખવાને અને કલ્પનાઓ કરવાનું જ્યાંસુધી હોય છે ત્યાં સુધી અનેક માણસો બહુજ ચમકદાર બુધ્ધિ બતાવે છે. પરંતુ કામ કરવાનો સાચો વખત આવતાં આવા માણસોની બુધ્ધિ કલ્પનાએ ઊભી કરેલી અનેક મુશીબતોથી ઘેરાઇ જાય છે, પરીણામે કામ અટકી પડે છે. અને યોજના નિષ્ફળ જાય છે.

પરંતુ દીલ દબને, શ્રમપુર્વક, યોજનાદારા સતત પ્રયત્ન કરનારને, કોઇપણ જાતની મુશ્કેલી કાર્યસિધ્ધિમાં નડતર રૂપ થઇ શકતી નથી. મોટા પહાડો પણ પાણીના સતત વર્ષાવથી કાપી શકાયાના દાખલા જીતકાળમાં નોંધાયા છે.

ઠરાવની મક્કમતા અને કામની ઝડપ આ બંને તત્વો નિષ્ફળ અને સફળ માણસોને જુદા પાડી દે છે. જે માણસ જીવનને સફળ

બનાવવા ઇચ્છતો હોય એણે ભયજનક લાગતી મુશીબતોથી ડરવાનું પોતાને કદીય કારણ ન આપવું જોઈએ.

અવલોકન કરતાં જણાય છે કે, ધન પ્રાપ્તિમાં નિષ્ફળ નિવડનારા મોટા ભાગના લોકો મુલતવી રાખવાની ધુરી આદત, ઠરાવની અમક્કમતા અને કાર્યનો અભાવ, આ ત્રણ કારણોને લીધે હોય તેવીજ કંગાલ હાલતમાં જીંદગીભર રહે છે.

ત્યારે જીંદગીમાં સફળતા મેળવનાર માણસો બહુ ઝડપથી પોતાને મેળવવાની વસ્તુ પર નિર્ણય કરી નાખે છે, અને યોજના ધરી એને તુરતજ કાર્યમાં મુકી દે છે. તેઓ કદીય પોતાના નિર્ણયપરથી ચલીત થતા નથી કે બહારના અભિપ્રાયોની એમના પર અસર થતી નથી.

તાત્કાળિક નિર્ણયપર આવવાની આ ટેવ તમારે જરૂર કેળવવી જોઈએ. એકવાર તમે ઠરાવ કર્યો કે એ પ્રમાણે યોજના ધરો અને તુરતજ એ પ્રમાણે કામ પર લાગી જાઓ. શાંતપણે અને આસપાસના અવરોધોને ગણકાર્યા સીવાય તમારા કામમાં આગે કદમ કરતા રહો. ખીજની ટીકાઓ પણ તમારા પર થશે, માર્ગમાં મુશીબતો આવશે, કદાચ હાંસી પાત્ર પણ તમારે થવું પડશે, પરંતુ એ સર્વની દરકાર કર્યા સિવાય તમે તમારા સફળતાના આદર્શપરજ નજર રાખીને કાર્ય કરવામાં મશ્ગુલ રહેજો. એક મીનટ માટે પણ આવી નકામી નડતરોથી ડરી જઇ થોભશો નહિ.

મુશ્કેલીઓ.

એતો નક્કી છે કે તમારા માર્ગમાં મુશ્કેલીઓ આવવાનીજ. પરંતુ એની દરકાર કરતા નહિ. યાદ રાખજો કે પૈસાદાર બનવાનો માર્ગ કાંઈ ગુલાબોથી બનેલો નથી. પૈસા કમાવા માટે તમારે ગમે તેવા કડીન માર્ગે પણ પદ્ધતિસર, સતત અને હોંશીયારી-પૂર્વક, પોલાદની માફક મન મજબુત બનાવીને આગળ ધપવું રહેવું જોઈએ. આડે આવતી કોઈ પણ મુશ્કેલીનો સફળતાપૂર્વક સામનો કરવા જોઈએ તમારામાં ઉત્સાહ અને ખાંત હોવાં જોઈએ. સામે થતા

સર્વની સામે એકલે હાથે લડનાર એકાદ વરૂ પ્રમાણે તમારે બનવું જોઈએ.

જીવનની મહાન બક્ષીસો, મહકમ વિચારના મદ્ તેમજ કોઈ પણ સંકળમાં ન સપડનાર કાબેજ આદર્શોનોજ મળે છે. એટલુંજ નહિ પણ આવા માણસોમાંજ કલ્પનાશક્તિ, પોતાના આદર્શને વળગી રહેવાનું સાહસ, તેમજ આગેકદમ કરતાં માર્ગની મુશીબતોને પ્રગતિના પગલામાં ફેરવી નાખવાની કાબેલીયત હોય છે.

મુશીબતો કેવી રીતે ટાળવી.

માર્ગમાં નડતી મુશ્કેલીઓનો સામનો કરવાની શક્તિ મેળવવા માટે તમારાં દરરોજના જીવનમાં ન્હાની ન્હાની બાબતો એવી રીતે કરતા રહો કે જેથી તમે પોતાની મેળેજ આવતી મોટી બાબત માટે પુરા તૈયાર થઈ શકો.

જ્યારે જ્યારે તમારા માર્ગમાં હરકતો કે કડીનતાઓ આવી પડે ત્યારે ત્યારે એનાપર દીલગીર ન થતા કે બબડતા નહિ. એને માટે પ્રભુનો ઉપકાર માનજો. મુશ્કેલીઓને બરોબર મદ્ બની બેઠજો અને એતું મુજ તપાસજો. બહુ જલદીથી તમને જણાશે કે તમે ધાયુ નહિ હોય એ કરતાં પણ એનો સામનો કરવો સહેલો લાગશે.

મુશીબત ગમે તેવી ન્હાની કે મોટી હોય પરંતુ એને તમે તમારા આદર્શથી અળગા થાવ ત્યાં સુધી વચ્ચે આવવા દેશો નહિ. ગમે તેમ થાય પણ તમારી પ્રગતિ કુચ અટકવી ન જોઈએ.

એકાગ્રહપણું.

એક વસ્તુ અને એ મેળવવા માટેનો સતત આગ્રહ તે એકાગ્રહપણું છે. ધનવાન થવાની ઇચ્છાને સાક્ષાત ધનમાંજ ફેરવી નાખવાના કામમાં એકાગ્રહપણું મોટામાં મોટું અને ઉપયોગી તત્વ છે. ઇચ્છા શક્તિના સહકાર વડે ખીલેલાં આ તત્વે ભારે નવાઇ ભરી સફળતાઓ અપાવી છે. અને અપાવે છે, એવી કોઇપણ વસ્તુ નથી કે જે એનાથી

થઈ ન શકે. ભાગ્યની ધમારતના ચણતર માટે આ પુસ્તકમાં વર્ણ-
વાયલા દરેક આદર્શને કાર્યમાં મુકવાનું જરૂરી છે. પરંતુ
મનમાન્યું પરીણામ મેળવવા માટે આ આદર્શોનો અભ્યાસ
કરી એમાં એકાગ્રહપણું મુકવું જોઈએ. આ તત્ત્વમાં નબળાઈ ધરાવનાર
અને પુસ્તકમાં અપાયલા ઉદ્દેશોને વગર વિચાર્યે અમલમાં મુકનાર
માણસ કદીય સફળતા મેળવી શકતો નથી. પરંતુ એ ઉદ્દેશોનો
પુણ્યપણે અભ્યાસ કર્યા બાદ એકાગ્રહતા સાથે પુણ્ય વિચાર કરીને
અમલમાં મુકવા જોઈએ, ત્યારેજ ધારેલી સફળતા મેળવી શકાય. આ
પુસ્તકના નિયમોનો ઉપયોગ એકસ યોજના અને એકાગ્રહપણે, એ
લાગુ પાડવાની આવડત બની જાય ત્યાં સુધી કરવો જોઈએ. સસલું
અને કાચબાની વાર્તા યાદ છે? તમે કામ કરવામાં ગમે તેવા ધીરા
હો, પરંતુ જ્યારે કરો ત્યારે પુરા એકચિત બનજો. થોડું થોડું પણ
મક્કમપણે કામ ફરી ફરી કરતા રહેજો. નિરૂત્સાહ બનાવનાર બધી
બાબતોનો સામનો કરજો. કદીય પાછા ફરતા નહિ.

એકાગ્રહપણું કેમ મેળવવું.

એકાગ્રહપણાનું સ્થાન લે એવું બીજું એકે તત્ત્વ નથી. અને
ફતેહમંદી મેળવવા માટે એની ખાસ અગત્ય છે. જો તમે નબળા
મનના હો તો આ એકાગ્રહપણું કેળવવાનો યત્ન કરજો. નકકી કારણો
પર આધાર રાખતું એકાગ્રહપણું મનની એક પ્રકારની હાલતજ છે.
જેમાં નીચેનાં તત્ત્વો રહેલાં છે:—

ઉદ્દેશનું નક્કીપણું.

એક માણસને શું મેળવવું છે એનું સંપૂર્ણ જ્ઞાન અને એકા-
ગ્રહતા પ્રાપ્ત કરવાનું પહેલું પગલું તે ઉદ્દેશને મક્કમતાપૂર્વક વળગી
રહેવું એ છે.

આંતરિક ધૃઢતા.

જે વસ્તુ આપણે પ્રાપ્ત કરવાની હોય એ માટે હૃદયમાં જગતી
હંડી ભાવના.

વિધાસ.

માણસને પોતાની શક્તિઓમાં રહેલી શ્રદ્ધા, કે જે માણસને પોતાની યોજના પ્રમાણે કાર્ય કરવા આશા અને ઉત્સાહ આપી સફળતા પ્રાપ્ત કરાવે છે.

નકકી યોજના.

ચોક્કસ લાઇન પર એકાગ્રહપણે કામ કરતા રહેવા માટે નકકી યોજના જરૂરની છે.

જ્ઞાન.

યોજના પ્રમાણે કાર્ય કરવાનું જ્ઞાન ખાસ જરૂરનું છે. એથી એકાગ્રહપણું વૃદ્ધિ પામે છે.

ધમ્મશક્તિ.

માર્ગમાં રહેલી મુશ્કેલીઓનો સામનો કરવાનું બળ આપી એકાગ્રહતાને પોષવામાં તેમજ ધારેલા ઉદ્દેશ પર મન સ્થિર કરવામાં ધમ્મશક્તિ મદદ કરે છે.

ટેવ.

એકાગ્રહપણું એ કેળવેલી ખાસ આદતનું સીધું પરીણામ છે.

તમે ઉપર આપેલાં બધાંય તત્ત્વોને ઉપયોગમાં લેવાની ટેવ પાડશો અને સંપુર્ણ એકાગ્રહતા જાળવી કાર્યમાં આગળ ધપતા રહેશો તો પરીણામે તમારોજ વિજય છે એ નકકી માનજો.

ફક્ત ધમ્મશક્તિ કરવાથીજ પૈસા મળી જતા નથી એ યાદ રાખજો. એ નકકી ઉદ્દેશના આધારથી રચાયેલી અમુક ચોક્કસ પ્રકારની યોજના મારફત, એકાગ્રહપણે કામ કરવાની જવાબદારી ઉપરજ પૈસા કમાઇ શકાય છે.

તેથી તમે શું ધમ્મશક્તિ છો એ તમારા મનમાં પહેલેથી નકકી કરી એને પ્રાપ્ત કરવાની રીતો વિચારી, કોઇપણ જાતની નિષ્ફળતાનાં ભય વિના એકાગ્રહપણે તુરંતજ કામ કરવા માંડજો.

સફળ થવાના વિચારનેજ મક્કમપણે વળગી રહો. માર્ગની કોઇ પણ મુશ્કેલીના ભય ને એમાં અંતરાય પાડવા ન દેયો. દિવસ રાત એજ જંખનામાં રહો. “હું કોઇથી ભય પામતો નથી, હું અજબ શક્તિ છું, હું અચલીત સાહસ છું, હું અખંડ સામર્થ્ય છું, સફળતા મારે માટે નક્કી નીમાયલીજ છે !” ઉપરના ઉપયોગી વાક્યોનું ફરી ફરી સાચા દીલથી મનન કરો. જ્યારે જ્યારે નિષ્ફળ જવાની ધાસ્તી લાગે ત્યારે ત્યારે એ ઉચ્ચારો, મનની આ પ્રકારની અન્યેય વલણ કાર્ય કરવાની ઉત્કટ ઇચ્છા અને વિજયના ખીન્દુ પરજ કેન્દ્રીત કરી રાખેલી દ્રષ્ટિ જીવનને સફળ બનાવવા માટેની આ સર્વ ભારે જરૂરની ચાવીઓ છે.

સારાંશ.

- (૧) તમારામાં રહેલી આશાઓ તેમજ ખાસ કરીને તમારા નિર્ણીત આદર્શ પર તમારી વ્યક્તિગત ડિંમત વધારજો.
- (૨) શારિરીક, સામાજિક, નતિક, બૌદ્ધિક, ધાર્મિક, દરેક બાબતમાં શક્તિશાળી બનજો.
- (૩) લોકો તમે જેવું આપશો એના બદલામાં તમને એવુંજ આપશે. માટે વધુમાં વધુ સારું આપી શકવાની શક્તિ કેળવજો.
- (૪) સ્વલાલ જેવાની શક્તિનો વિકાસ કરજો.
- (૫) દરેક વસ્તુની બાબતમાં પુરી રસવૃત્તિ રાખવાનું શિખજો.
- (૬) જીવનની ન્હાની બાબતમાં પણ સંપૂર્ણ સંતોષ મેળવવાનો સાચો પ્રયત્ન કરજો. તમે જે ઇચ્છો એ મેળવવા માટે પુરા પ્રયત્નવાન બનજો.
- (૭) સર્જન અને સંયોજન બંને જાતની કલ્પના વિકસાવવાનો અભ્યાસ કરજો.

- (૮) ઠરાવમાં મક્કમ અને કાર્યમાં અડપી બનજો. પ્રયત્ન કરવાનું કંટાળીને છોડી ના દેશો. કદીય મુસ્તવી રાખશો નહિ.
- (૯) કાર્ય કરતાં હિંમત રાખજો અને ગમે તેવી મુશ્કેલીઓ સાથે ઝુમજો.
- (૧૦) કોઈ પણ જાતનો ભલેને ભારે વિરોધ હોય પણ એની પરવા કરતાં નહિ. એકેએક વિરોધને દુર કરવાની કુશળતા કેળવજો.
- (૧૧) યોજના અને એકાગ્રહતા સાથે કામ કરવાનું ચાલુ રાખજો.
- (૧૨) મનમાંથી કોઈ દિવસે પણ ફતેહની ભાવના દુર કરતાં નહિ.



પ્રકરણ ૧૩ મું.

વ્યક્તિત્વનું ધડતર.

માણસ માત્રને સોખતી કે સમાજ વગર ચાલતું નથી. પૈસા કમાવાના હેતુથી માણસ ભલેને ગમે તે પ્રવૃત્તિઓ ઉપાડે પણ એને લોકોમાં મલવું, લળવું તો પડેજ છે, અને લોકો સાથેના સમાગમમાં વ્યક્તિત્વ—વધુ ચોક્કસ શબ્દોમાં કહીએ તો, સફળ વ્યક્તિત્વ જેટલું ઉપયોગી છે તેટલું બીજું કશું નથી.

માનસ શાસ્ત્રના દૃષ્ટિબિંદુથી વ્યક્તિત્વની વ્યાખ્યા એવી આપી શકાય કે એક વ્યક્તિમાં જે જુદી જુદી તમામ પ્રગટ અને અપ્રગટ લાક્ષણિકતાઓ અથવા ગુણો એકઠા મળે છે તે. એ ગુણો તે વ્યક્તિને બીજી વ્યક્તિથી જુદી તારવી કાઢે છે, પરંતુ આ પ્રકરણની અંદર એ બાબતમાં એટલા ઉંચ ઉતરવાનો આપણો ધરાદો નથી.

આ પુસ્તકના વિષયને લાગેવળગે છે ત્યાં સુધી આટલુંજ કહેવું બસ છે કે જે રીતે અને ઢબે તમે વાતચીત કરો, વિચાર કરો અને વર્તન રાખો તે રીત અથવા ઢબ તમારું વ્યક્તિત્વ દર્શાવે છે. જો એક માણસે વાર્તાલાપ, વિચાર અને વર્તનની એવી કળા સિદ્ધ કરી હોય કે જેનો માત્ર ઉપયોગ કરવાથી તે બીજાઓ મારફતે પોતાની ધન્યતા પરિપૂર્ણ કરી શકે તો તે માણસ સફળ વ્યક્તિત્વ ધરાવે છે એમ કહી શકાય.

આવું વ્યક્તિત્વ મેળવવા માટે ચોક્કસ પ્રયત્નની અને આકરી તાલીમની જરૂર રહે છે.

સફળ વ્યક્તિત્વના ફાયદાઓ પાર વગરના છે. એ તો સાવ દેખીતુંજ છે કે સફળ વ્યક્તિત્વ ધરાવનાર માણસ પોતાના લાભ માટે, લોકોને વશ કરી લેવાની—તેઓને જીતી લેવાની કળા સારી રીતે જાણે

છે, પછી ભલેને તે ગમે તે સ્થિતિમાં મુકાયલો હોય અને ગમે તે હેતુસર ચોતાની કળાનો ઉપયોગ કરવા માગતો હોય.

જુદા જુદા પ્રશ્નો માટે જુદી જુદી પદ્ધતિઓ અજમાવી પડે છે. એવી પદ્ધતિઓનો વખતો વખત ઉપયોગ કરતા રહેવાથી ઉપયોગ કરનારને માટે એ પદ્ધતિઓ કુદરતી બની જાય છે. એને આ પુસ્તકના મયાદીત ક્ષેત્રમાં વર્ણવી શકાય નહિ. એતો જેમ જેમ તમે લોકોમાં મળતા ભળતા રહેશો તેમ તેમ તમે તે શીખી લેશો. પણ બીજાં પણ કેટલાંક એવા ગુણો (લક્ષણો) છે કે જે તમે ગમે તે કામ ઉપાડો તે સર્વમાં સફળતા અપાવે છે. પરંતુ એ લક્ષણો પ્રાપ્ત કરવા માટે તમારે ચાલુ પ્રયત્નો કરવાની જરૂર છે.

નિરાળું વ્યક્તિત્વ.

સૌથી પહેલું તો તમારા મિત્રમંડળમાં બીજાઓ કરતાં તમારી પાસે તદ્દન નિરાળું જ વ્યક્તિત્વ હોવું જોઈએ.

સમાજમાં નીચી પાયરી ઉપરના મોટા ભાગના લોકો કેવળ બેદરકાર, સુસ્ત અને આળસુજ છે.

તેઓને જરા બારીકાઈથી જુઓ અને તમને જણાશે કે તેઓના ચહેરાની લાક્ષણિકતાઓ, તેમજ ભીન્ન ભીન્ન વાતાવરણ અને ધંધાઓને પરીણામે મેળવેલી અમુક ખાસીયતો સિવાય તેઓમાં કાંઈજ તફાવત નથી—જાણે કે નીચું જોઈને ચાલનારું ગાડીયું ટાળું.

કોઈ કોંઈવાર એઓમાંથી નીરાળાં અને પ્રબળ વ્યક્તિત્વવાળો કોઈક માણસ નીકળી આવે છે. સ્વાભાવીક રીતેજ તેના તરફ માનની નજરે જોવામાં આવે છે. તે એકદમ એ લોકોનો નેતા બની જાય છે.

એ પુરૂષ બુદ્ધિમાં તો એમાંના ઘણાં કરતાં ચઢીયાતો ન પણ હોય અને એના ખાનગી જીવનમાં તો એના દોષો વધુ ગંભીર હોય, પણ એના આ દોષો અને ખામીઓ છતાંયે કેવળ ચોતાના નિરાળાં વ્યક્તિત્વના પ્રભાવથી બીજાઓ કરતાં ચઢીયાતું સ્થાન મેળવી લે છે.

તમે પણ જીવનના જે ક્ષેત્રમાં રહી સારા લાભો ઉઘાડવાની આશા રાખતા હો તે ક્ષેત્રને અનુકૂળ આવે એવી રીતે તમારું ચોક્કસ નિરાણું વ્યક્તિત્વ કેળવતાં શીખવું નોંધ્યે. તમે પ્રશ્ન પૂછશો: “એ માટે મારે શું કરવું?” આ પ્રકરણનો હેતુ તમને અમુક રહસ્યોથી વાકેફગાર બનાવવાનો છે. આ રહસ્યો તમને આગળ ઉપર મદદગાર બનશે. બાકીનું તો તમે જે લાઘવ લીધી હોય તેના ઉપર આધાર રાખે છે અને વખત જતાં તમે તે શીખી શકશો.

દેખાવ અને વાણીમાં સફાઈ.

પહેલું તો તમારી આવક કે દરજ્જાને ગમે તે હોય પરંતુ તમારો દેખાવ તો સુધડ હોવો જ નોંધ્યે.

એનો અર્થ એવો નથી કે તમારે ખર્ચાળ કે કિંમતી પોષાક પહેરવો. તમારે માત્ર એટલીજ કાળજી રાખવાની છે કે તમે જે કાંઈ પહેરો તે સુધડ હોવું નોંધ્યે અને તે ઉપરાંત પહેરવાની રીત પણ સફાઈદાર અને આકર્ષક હોવી નોંધ્યે.

તમને જાણીને નવાઈ લાગશે કે સુધડ દેખાવ લોકોના મન ઉપર અજાણ રીતે બહુજ સુંદર અને અનુકૂળ છાપ પાડે છે. ગંદા દેખાવવાળા માણસોને શરૂઆતમાંજ નિષ્ફળતા મળે છે. તેઓ આજીવનના લોકોના મન ઉપર પ્રતિકૂળ છાપ પાડે છે, એટલુંજ નહીં પણ તેમના આચાર વિચારો પણ આપોઆપ ગંદાજ બને છે. એ ખચીત માનવે કે સારો પોષાક એ પહેરનારના તેમજ જોનારના મન ઉપર અજાણ રીતે ભારે પ્રભાવ પાડે છે.

જે બાબત પોષાકને લાગુ પડે છે તે વધુ પ્રમાણમાં વાણીને પણ લાગુ પડે છે. વાર્તાલાપમાં સફાઈ, અંજોનું હલનચલન અને વર્તન એ ચોક્કસપણે સામી વ્યક્તિનું દીક્ષ જીતી લે છે.

જે માણસ જીભથી તોતડતો હોય અથવા બીજાને સમજાય નહીં એટલું ઉતાવળું બોલતો હોય તે કદી પણ લોકોને આંજ દઈ પોતાના મતના કરવામાં સફળ બનતો નથી. મીઠો અને પ્રમાણસરનો અવાજ જે

પ્રસંગને અને વિષયને જાણે એવી રીતે બોલાતો હોય તો તે માણસોના મન ઉપર જાદુઈ અસર કરી જાય છે. હીટલર અને મુસોલીનીની ધણીખરી સફળતા તેઓની સચોટ અને આંજી દે એવી વાણીમાં રહેલી છે. ધણીખરા લોકોને એ ખબર નથી કે સુધડ અને સફાઈદાર વાણી જેમ સ્વચ્છ અને સ્પષ્ટ વિચારમાંથી જન્મે છે તેમ તે એવા વિચારોને જન્મ પણ આપે છે. જે માણસ ખંતપૂર્વક સ્પષ્ટ, ધીમી અને પ્રમાણ-સરની વાણી કેળવે છે તે પોતાને ખબર ન પડે એ રીતે સ્પષ્ટ અને સ્વચ્છ વિચારો કરતો બની જાય છે. એના બધા સ્પષ્ટ અને અસ્પષ્ટ ખ્યાલો અદ્દશ્ય થઈ જાય છે અને સ્પષ્ટ વિચાર કરવાની એને હંમેશ માટે ટેવ પડે છે, જે એની જીંદગીની સફળતા માટે ખુબજ ઉપયોગી છે.

રીતભાતમાં સફાઈ.

દેખાવ અને વાણીની સફાઈ એ બે અગત્યની ખાસીયતો ઉપર તમારે હંમેશ લક્ષ આપવાની જરૂર છે, તો પણ આખરે તો સફાઈદાર અને સુંદર સામાજિક રીતભાતોથીજ તમે અન્ય માણસોની મહોરબાની જીતી શકશો. એજ વસ્તુ પુંજી કમાવામાં એક મોટી અસ્કયામતરૂપ છે. કારણ કે, ખરી રીતે તો સંપત્તિ કોઈ માલ અથવા સેવામાંથી બનાવી શકાતી નથી પરંતુ જે લોકોને તમે એ માલ અથવા સેવા આપો છો તેઓ પાસેથી કમાઈ શકાય છે. જેઓ સાથે તમારે કામ લેવાનું છે તેઓ ઉપર અનુકૂળ જાપ પાડતાંની વારજ તમે તમારા માટે આવકનું એક મોટું સાધન ઉભું કરો છો એમ ખચીત માનજો, અને એ બાબત હંમેશ માટે ધ્યાનમાં રાખજો.

સુધડ દેખાવ અને સફાઈદાર વાણીનો ઉશજ બીજાઓને રીઝવવા અને તેઓ ઉપર જાપ પાડવા માટે છે.

માટે તમારી રીતભાત સર્વ સંજોગોમાં આકર્ષક અને અનુકૂળ થઈ પડે એવી રાખો. બીજાઓ સાથેના તમારા વ્યવહારમાં પણ એક પ્રકારનો એવો મોહક મોજો જાળવો કે જે કોઈને માફું ન લગાડતાં સૌ કોઈને રીઝવે અને સુંદર જાપ પાડે.

તમારું વ્યક્તિત્વ જીવંત હોવું જોઈએ. તેમાં જીવંત અને પ્રભાવ હોવાં જોઈએ. એ સાથે તમારે એ પણ કાળજી લેવી કે આ બધી લાક્ષણિકતાઓ એકજ હેતુસર વાપરવામાં આવે—અને તે એજ કે જે વ્યક્તિ કે પક્ષ પાસે તમે સારો લાભ મેળવવાની આશા રાખતા હો તેને ખુશ કરવાની ઇચ્છા. પણ જોને ખુશામદખોર બની જશો નહિ. ચતુર માણસો એવાઓ પ્રત્યે તીવ્રસ્કાર ધરાવે છે અને સાવચેત માણસો તેમનાથી દૂર ભાગે છે. માટે મોભાદાર બનો. તમારો મુદ્રાલેખ “રાજી રાખવા પ્રયત્ન કરો” એ હોવો જોઈએ. રાજી રાખવા માટેનું મનોબળ એ સફળતા માટેની મોટી અસ્કયામત છે. ખીજાઓ સાથેના વર્તનમાં તમે તમારી રીતભાતો કે ખાસીયતોમાં બેદરકાર રહેશો નહીં. સંભાળ અને સાવચેતી રાખો, નાનામાં નાની બાબતો ધ્યાનમાં લો અને હંમેશાં દુરંદેશી વાપરી કામ કરો.

સફળ, જીતી લેનારા વ્યક્તિત્વની ઘણીખરી મોહકતા, સુંદર રીતભાત, મીઠાશબ્દો સ્વભાવ, ઉદારતાભરી હાગણી સૌ ખુશમિજાજી-પણાને આભારી છે. ચંચળતા પણ એટલીજ જરૂરી છે. બહારથી જડ અને ગંભીર દેખાવ રાખવો તે હંમેશાં અણુગમતો અનુભવ છે. સ્ફુર્તિવાન, હાજરજવાખી, દીલસોજ, અને વિશાળ મનના બનો અને તમારા દીલમાં ગમે તે હોય, તો પણ તમારું મોઢું તો હંમેશા હસતુંજ રાખો.

ચતુરાઈ.

સાથે સાથે એ પણ ધ્યાનમાં રાખો કે તમારું મન નજીવું નહીં બને. ગંભીર મનના, ચતુર અને ચપળ બુદ્ધિના બનો. તમારો દેખાવ અને તમારી સર્વ કુશળતા ફક્ત એકજ ધ્યેય પાછળ કામે લગાડો અને તે એજ કે સામા પક્ષ પાસેથી તમારે જે જોઈએ તે તમારે કેવી રીતે મેળવવું. એનો અર્થ એવો નથી થતો કે તમારે ઠગ વિદ્યા વાપરવી. ઠગ વિદ્યાથી કદી લાભ મળતો નથી અને મળશે નહિ. ઠગાયલો માણસ હંમેશા વેર લેવા તલપે છે અને તેટલે અંશે તે

તમારી પ્રગતિમાં અંતરાયરૂપ બને છે. માટે પ્રમાણીક રહેવું અને સીધા માર્ગે ચાલવું, પણ એ સાથે તમારે જે લાભ મેળવવા હોય તે પણ હંમેશા લક્ષમાં રાખવો અને સામા પક્ષને નાપુશ્ક કર્યા વિના તે મેળવી લેવો.

કુનેહ.

લોકો સાથેના તમારા વ્યવહારમાં તમારે કદાચ વધુમાં વધુ જરૂર કુનેહની લાગશે, કારણ કે કુનેહ એ અંગત જીવનમાં તેમજ વેપાર ધંધામાં સફળતા મેળવી આપનારી એક અગત્યની તરફીય છે. કુનેહ ઘણાં તત્વોની બનેલી છે. મીઠો સ્વભાવ, ગ્રહણશક્તિ, એટલે કે એક બાબતને જલ્દી સમજી લેવાની શક્તિ, તથા અણુધાર્યો પ્રસંગ સાચવી લેવાની શક્તિ—એ બધાંનું મિશ્રણ તેનું નામ કુનેહ. માટે આટલા ગુણો અવશ્યક છે:—

(૧) મનુષ્યનો સ્વભાવ, તેની દહેશતો, નબળાઇઓ, આશાઓ અને ધર્મિઓની સહાનુભૂતિભરી સમજ, (૨) ખીજ માણસની જગ્યાએ તમારી જાતને મૂકીને તે વ્યક્તિના દ્રષ્ટિબિંદુથી અમુક બાબત ઉપર વિચાર કરવાની શક્તિ, (૩) ખીજને નાહકતું માફું લગાડે એવા તમારા વિચારો નહીં દર્શાવવા જેટલી ઉદારતા, (૪) કંઈ વસ્તુ લાભકારક છે તે તત્કાળ સમજી જવાની શક્તિ તથા જરૂરી છુટછાટો મુકવાની તત્પરતા, (૫) તમને ગમતી નહીં હોય છતાં તમારી ઉપર આવી પડી હોય એવી પરિસ્થિતિને ખુશીથી સ્વીકારી લેવાની તૈયારી.

આ ગુણો તમારામાં ખીલવવા માટે પ્રયત્ન કરો. એ તમારા અંગત જીવનને તેમજ વેપારી જીવનને ફતેહમંદ બનાવવામાં મોટી મદદ કરશે.

ખાનગીપણું (ગુપ્તતા).

તમારું કામકાજ પછી તે ખાનગી હોય કે જાહેર હોય પરંતુ તે ખીજના જાણી જાણ તેના જેટલું નુકશાનકારક કદાચ ખીજું કંઈ નથી.

દુનીયામાં મોટા ભાગના લોકો સાંકડા મનના, અદેખા અને હલકી વૃત્તિવાળા હોય છે. તેઓ સાથેના તમારા સમાગમ દરમ્યાન તમારું ધ્યેય તમારું કામ કાઢી લેવાનું છે. માટે તમારા વિષેની માહિતીથી કે ખીજ કોઇ રીતે તેઓને એવી એકપણ તક આપશો નહિ કે જેથી કરીને તેઓ તમને નુકશાન પહોંચાડી શકે.

તમને ચોતાને, તમારી મહત્વાકાંક્ષાઓને અથવા તમારી યોજનાઓને લગતી તમામ બાબતોમાં વિવેકબુદ્ધિ, ગુપ્તતા અને ચુપકીદી જાળવવાં એ એક મોટો ગુણ છે. તમારા વિષે કાંઈપણ માહિતી તમારે કોઈ માણસને આપવી નહીં. જીવનની સાધારણ બાબતોમાં પણ તમને લાગતીવળગતી હોય એવી વાતો હરગીઝ કરવી નહિ. પણ એ સાથે તમારું બધું સાવચેતપણું ખુલ્લી રીતે બતાવશો નહીં કારણ કે એમ કરવાથી તેઓ એ સામે ચીઢ બતાવશે. ઉપર ઉપરથી મળતાવડા અને ખુલ્લા દીલના રહેવું, પરંતુ વાસ્તવિક રીતે ઓછા બોલા બનવું અને કોઈના હાથમાં આવવું નહીં.

લોકો પ્રત્યે સન્માન અને પ્રેમભર્યા વર્તાવ રાખો, પરંતુ તમારે જાતે હંમેશા અલગ અને મોજભાદાર રહેવું. એ તમને આખરે ખુબ લાભદાયી નીવડશે.

એ સાથે તમારે લાભ ક્યાં ક્યાં રહેલો છે તે ધ્યાનપુર્વક નિહાળતા રહેવું. તમારી હરફર વિચારપૂર્વકની અને તમારી યોજનાઓ પદ્ધતિસર રાખો. આ બધા ગુણોને જલ્દી ખીલવવા માટેનો સૌથી સારો રસ્તો એ છે કે તમે એ બધા ગુણો પ્રાપ્ત કરી લીધા છે એવો ખ્યાલ રાખતા રહો. એ ખ્યાલ હંમેશા તમારી નજર સમક્ષ રાખવો એટલુંજ નહીં પરંતુ એવા ગુણો ધરાવનાર એક માણસ જેમ કરે તેમજ તમે પણ વાતચીત કરો અને તેવુંજ વર્તન રાખો. આ બધા ગુણો પ્રાપ્ત કર્યા બાદ તમને જે જે તક આવી મળે તે દરેકનો ઉપયોગ કરતાં શીખો. આવી રીતે મેળવી લેવાની વૃત્તિ સાથે દુનીયામાં અંપલાવો

અને તમારી આસપાસના લોકોમાં ગુસ્સો કે વિરોધ ઉપજાવ્યા વગર નાનું મોટું જે કાંઈ હાથ લાગે તે ઝડપી લો.

પ્રબળ ઇચ્છાશક્તિ અને મક્કમ નિશ્ચય સાથે અને માર્ગમાં જે અંતરાયો આવે તે સધળાંને નિષ્કુર રીતે કચડી નાંખવાની તૈયારી સાથે જીવનમાં પ્રવેશ કરો. નિડર, સખળ અને બંડખોર બનો. તમારી પોતાની જાત સિવાય કોઈની સેવા ઉઠાવવી નહીં. એ યાદ રાખો કે જીંદગીમાંથી જેટલું તમે ઇરાદાપુર્વક ઝડપી લેશો તેટલુંજ તમને જીંદગીમાં મળવાનું છે. જે ઉપર તમારું દીલ ઠરે તે ઝડપી લેવાનો નિર્ધાર કરો. કદાચ તમારી ઇચ્છા સંતોષાતાં થોડાંધણો વખત લાગશે, પરંતુ એકવાર કામ ઉપાડ્યું કે પછી વખત નહીં પણ વિજયજ અગત્યનો છે.

સારાંશ.

- (૧) જે રીતથી તમે વાતાલાપ કરો, ચાલો કે વર્તન રાખો તે રીત તમારું વ્યક્તિત્વ બતાવે છે.
- (૨) નિરાળું અને સામાને જીતી લે એવું વ્યક્તિત્વ કેળવવા પ્રયત્ન કરો.
- (૩) સુધ્ધ દેખાવ અને સફાઈદાર વાણી રાખો.
- (૪) આકર્ષક રીતભાત રાખો.
- (૫) ચતુર અને ચપલ બુદ્ધિના બનો.
- (૬) કુનેહ રાખો.
- (૭) તમારી તમામ બાબતો ખાનગી રાખો. વિવેક બુદ્ધિ, ગુપ્તતા અને ઓછા બોલાપણું એ મોટા ગુણો છે.
- (૮) પ્રબળ ઇચ્છાશક્તિ અને મક્કમ નિર્ધાર સાથે, અને માર્ગમાં આવતા અંતરાયોને કચડી નાંખવાને તૈયાર બની ફુનીઆમાં ઝંપલાવો.

(૬) એટલું યાદ રાખો કે જીંદગીમાંથી નેટલું તમે બળબળરીથી અને ધરાદાપૂર્વક ઝુંટવી લેશો, તેટલુંજ તમને જીંદગીમાં મળવાનું છે. માટે જે ઉપર તમારું મન ઠરે તે ઝુંટવીજ લો.

(૧૦) ઉપદેશ ગુણો સાથેનું વ્યક્તિત્વ કેળવવું હોય તો આ બધા ગુણો તમે ધરાવોજ છો એવો ખ્યાલ કરો. અને એવા ગુણો જાણે તમે મેળવીજ લીધા છે, એ રીતે હરધડીએ વાતચીત કરો, વિચાર કરો અને વર્તન રાખો.

પ્રકરણ ૧૪ મું.

સંબંધો જોડવા વિષે.

અત્યારના આપણા માનવ સમાજમાં ખીજી શક્તિની શક્તિ, કાર્ય, કે મદદ વગર તમે કાંઈ પણ કરી શકો નહિ.

અરે, તમારો ખોરાક અને પીવાનું પાણી પણ સેંકડો માણસોના સંયુક્ત પ્રયત્નોને લીધેજ પેદા કરી શકાયાં છે અને એ બધાં માણસો માનવ સમાજનાંજ અંગો છે.

હકીકત એ છે કે, ખીજાઓની મદદ વગર તમે કાંઈપણ કરી શકો નહિ. આ મદદ કાં તો તમે એની જાણુ પણ ન પડે, એવી આડકતરી રીતે મેળવો છો, અથવા તો તમે કાંઈ વસ્તુ પ્રાપ્ત કરવા માંગતા છો, ત્યારે ખીજને મદદ કરવાનું કહીને સીધી રીતે મેળવો છો.

આ હકીકત તમે જોઈલી વહેલી સમજી લો તેટલી તમને વધારે લાભકારક છે. ખીજાઓની મદદ મેળવ્યા વગર તમે એકલે હાથેજ બધું કરી શકો એમ છે એવો વિચાર કાઢીજ નાંખજો. તમારી યોજના પાર પાડવા માટે, સીધી યા આડકતરી રીતે ખીજાઓની મદદ લેવામાં જેમ બને તેમ જલ્દી પાવરધા બની જવ.

જેઓ અમુક દિશામાં તમને મદદ કરવાની સ્થિતિમાં હોય એવા માણસોની એક નાની મંડળી જમાવો, કે જેથી એ બધા માણસોના સંયુક્ત પ્રયત્નોથી, તમારી યોજના પરિપૂર્ણ બની શકે. પહેલું તો તમારા મનમાંજ આવી નાની મંડળી ગોઠવો. એ દરેક જણને તેમની શક્તિ અનુસાર કાર્ય વહેંચી આપો, અને ત્યાર પછી, એ કાર્ય એ બધાઓ પાસે કરાવવાની કોશીશ કરો.

એ યાદ રાખો કે તમારું કાર્ય ગમે તે પ્રકારનું હોય પણ તે ખીજાઓ સાથે જોડાઈ જવાથીજ થઈ શકે છે.

માટે તમારી યોજના પાર પાડવા માટે બીજા માણસો સાથે સંબંધ જોડો. આ જોડાણ જેટલું વધારે મજબુત હશે તેટલું તમારું કાર્ય વધુ સરળતાથી અને વધુ સારી રીતે પાર પડી શકશે.

કાંઈપણ કાર્ય પાર પાડવાની તમારી ખરી તાકાત અને કુશળતા, તો, જેવા તમારા સંબંધો હશે, અથવા જેવા સંબંધો તમે જોડી શકો, અને જેટલી ભેગી શક્તિ તેઓ તમારે માટે આપી શકે તેની ઉપર આધાર રાખે છે.

બીજા શબ્દોમાં કહીએ તો, જો તમારી શક્તિ નહીં જેવીજ હોય, તો પણ, તમે યોગ્ય સંબંધો જોડીને, અને તે સંબંધની ભેગી શક્તિનો ઉપયોગ કરીને, કાંઈપણ કાર્ય પાર પાડી શકો.

ન્યારે દુનીયાના પોલાદના મહાન ઉદ્યોગપતિ એન્ડ્રુ કારનેજને પૂછવામાં આવ્યું કે, તમે તારના સંદેશોએ પહોંચાડનાર એક સાધારણ છોકરામાંથી આપ મેં એક મોટા ધનાઢ્ય માણસ કેવી રીતે બની શક્યા? એમણે જવાબ વાળ્યો : “એનું કારણ હું હોશિયાર હતો તે નથી, પરંતુ હોશિયાર માણસોનો મેં મારે માટે ઉપયોગ કર્યો તે છે.”

આ અગત્યની વાત યાદ રાખો જો તમારી પાસે પૈસા હોય પણ બુદ્ધિ ન હોય અથવા ખુબ બુદ્ધિ હોય પણ પૈસા ન હોય તો જરા પણ નાહિંમત કે નિરૂત્સાહી બનશો નહિં. આ બંને વસ્તુઓમાંથી તમારી પાસે એકે પણ ન હોય તોયે મુંઝાશો નહિં. જ્યાં સુધી તમારામાં કોઈ પણ નિશ્ચિત વસ્તુ મેળવવા માટેની ઉંડી ધગશ હોય—ધગધગતી ઇચ્છા હોય અને તે ઇચ્છા સંતોષવા તમે સાચા દીલથી જહેમત ઉઠાવવા તમે તૈયાર હો ત્યાં સુધી ફતેહ તમારીજ છે. તમારી યોજનામાં જે કાંઈ જરૂરીઆતની સંપૂર્ણતા ખૂટતી હોય તે તમે યોગ્ય માણસો સાથે જોડાઈને પૂર્ણ કરી શકો છો. દ્રવ્ય મેળવવાની તમારી આકાંક્ષા સંતોષવામાં તમને મદદ કરી શકે એવા લાયક માણસો સાથે સંબંધો જોડવાની જરૂરીઆત હંમેશા તમારા લક્ષમાં રાખો અને એ ખ્યાલ નજર આગળ રાખી દુનીયામાં બહાર પડો. લોકોમાં ભજો અને જેઓ તમારી યોજના પાર પાડવામાં તમને મદદગાર થઈ શકે એવા માણસો ઓળખી કાઢો.

સારાંશ.

- (૧) ખીજાઓની સીધી કે આડકતરી મદદ લીધા વગર તમે કાંઈ પણ કામ પાર પાડી શકો નહિં.
- (૨) આ હકીકત સમજ લો. તમે એકલે હાથેજ કાંઈપણ બધું કરી શકશો એ ખ્યાલ નાણુદ કરજો.
- (૩) તમારી યોજના પાર પાડવા માટે ખીજાઓને મદદમાં લેવાની કળા શીખી લો.
- (૪) જ્યારે જ્યારે તમે તમારી યોજના અમલમાં મૂકવા ઇચ્છો ત્યારે તમને મદદ કરી શકે એવા સંબંધો જોડો.
- (૫) પ્રથમ તો જોઓ તમને તમારી યોજના પાર પાડવામાં મદદ આપી શકે એવા માણસોની મંડળી તમારા મનમાં જોડવા અને તે બાદ તેઓ બધા મારફતે કામ કરાવી લો.
- (૬) કોઈ પણ કામ પાર પાડવાની તમારી શક્તિ અથવા કુશળતા તો જોવા તમારાં સંબંધો હશે અથવા જોવા સંબંધો તમે જોડી શકો અને એ જોડાણની સંયુક્ત શક્તિ ઉપર આધાર રાખે છે.
- (૭) જો તમારી પોતાની શક્તિ નહિ જેવીજ હોય, તો તમે જોડેલા સંબંધોની મદદથી તમારું કાર્ય સિદ્ધ કરી શકો. ખીજા શબ્દોમાં કહીએ તો, જો તમારી પાસે પૈસા ન હોય અથવા બુદ્ધિ ન હોય કે એ બંનેમાંનું કાંઈપણ ન હોય તો પણ જો તમે યોગ્ય સંબંધો જોડેલા હોય તો તમારી યોજના પાર પાડી શકો છો, કારણ કે તમારામાં જે કાંઈ અપૂર્ણતા હોય તે યોગ્ય સંબંધોથી હંમેશા પૂર્ણ કરી શકાય છે.
- (૮) માટે દુનિયામાં બહાર પડો, લોકો સાથે બજો અને તમારી યોજના પાર પાડવાના ઉતુથી, જોઓ સાથે તમે સંબંધો જોડવાનું યોગ્ય ગણો, એવા માણસોને ખોળી કાઢો.

પ્રકરણ ૧૫ મું.

સામાજિક સંસર્ગો.

માત્ર પુસ્તકોજ વાંચવાથી જિંદગીમાં સફળતા મેળવી શકાતી નથી. પણ લોકોના સંસર્ગોમાં રહેવાથીજ મેળવી શકાય છે. કયે રસ્તે ચાલવાથી સારી રીતે રહી શકાશે એ તમને પુસ્તકો શીખવશે. જે માણસ લોકોમાં ભળી જવાની કળા જાણે છે તેને માટે જિંદગીમાં સફળતા છેજ.

દરેક મનુષ્યમાં જ્ઞાન, અનુભવ, તેમજ માનસિક અને આર્થિક બળ થોડાધણા પ્રમાણમાં હોય છે. જે તમે એનો વિશ્વાસ તેમજ મહેરબાની કેવી રીતે મેળવવી તે જાણો તો તમે તમારી યોજનામાં આગળ ધપવાને માટે એનો ઉપયોગ કરી શકો.

તેનો વિશ્વાસ અને મહેરબાની તમારી તરફેણમાં કેવી રીતે લઇ લેવી એ જો તમે જાણો તો તમારી યોજનામાં આગળ ધપવા માટે, તેનો તમે એક યા બીજી રીતે ઉપયોગ કરી શકો.

જો તમે સામાજિક સંસર્ગો તરફ બેદરકારી ધરાવશો, તો એને લીધે જે મદદ તમને ઉપયોગી નીવડે તે મદદ તમે જતી કરો છો. વળી સામાજિક સંસર્ગ ધરાવતાં છતાં તે સંસર્ગમાંથી લાભ લેવાની કળાથી જો તમે અજાણ છો, તો તમે તમારી યોજનામાં આગળ ધપવાની સારામાં સારી તક ગુમાવો છો.

એ બાબતો તરફ લક્ષ આપવાની ટેવ પાડો. સામાજિક સંસર્ગો વધારતા ને વધારતા જવ. અને સાથે સાથે તમે જે કામ માથે લીધું છે તેમાં તેનો ઉપયોગ કરતાં શીખો.

જે માણસો તમને તમારી યોજના સફળ કરાવવામાં મદદરૂપ નીવડે એવા માણસો સાથે ભળવાનું ખાસ ધ્યાન રાખો.

એવા ધણા લોકો છે કે તેમનો ધંધો જુદો હોય છે, અને જેમના ધંધા સાથે એમને ખીલકુલ સંબંધ નથી, તેવા ગમે તેવા જુદા જુદા ધંધાવાળા માણસો સાથે, તેઓ ભળી જાય છે. તેઓ આર્થિક દૃષ્ટિએ પણ મદદ રૂપ મિત્રો હોતા નથી.

આ પ્રમાણેની મિત્રાચારી બાંધવાની જુલ આપણુમાંના ધણાખરા હંમેશા કરે છે. મિત્રાચારી અને ઝાળખાણ એ મહત્વની બાબત છે, કારણ કે એ કોઈ વખત મદદરૂપ નીવડે છે અથવા ખીન જરૂરી જવાબદારી વહોરી લેવા જેવું છે. માટે મિત્રાચારી વિષે યોગ્ય યોજના કરવી જોઈએ. આપણી ઇચ્છા પર લાવવામાં જેઓ ખીલકુલ ઉપયોગી નીવડતા નથી, તેમની સાથે જરાપણ વખત ગુમાવવો નહિ. આ બાબત ખાસ લક્ષમાં રાખવી. જેઓ તમને મદદરૂપ નીવડતા હોય તેમની સાથેજ મિત્રાચારી બાંધી અને સફળતા મેળવવા માટે વધારે ને વધારે સારા લોકો સાથે સંસર્ગ મેળવવામાં તમે તમારો વખત ગાળો.

મિત્રોની પસંદગી. શરૂઆતમાં યાદ રાખો કે મિત્રાચારીએ મહત્વની બાબત છે. તેને શોધ્યા વિના અને તે મેળવવાનો હંમેશા પ્રયત્ન કર્યા વિના તે મળે એમ નથી. જેઓ તમારા મિત્ર બને છે તેમની શક્તિ, તેમજ તમારે માટે તેમને કેટલું સન્માન છે તેની ઉપર મિત્રાચારીની કિંમત રહે છે. તેથીજ સામાજિક સંબંધો બાંધવાના પ્રયત્નો એ દિશામાં કરવા જોઈએ. પહેલાં તો તમારા ધ્યેય માટે યોજનાની અને ફાયદાની બજાવણીમાં તમને મદદરૂપ નીવડે એવા લોકો તમારે શોધી કાઢવા. ખીજું તેમની સાથે મિત્રાચારી બાંધવાની રીતો તેમજ સાધનો શોધી કાઢવાં જોઈએ, કે જેથી તમે તેની લાગણી, કાળજી, માન અને વિશ્વાસ જીતી લો, આથી તમને મદદ કરવી એ તેઓ એક મહેરબાની નહિ ગણે, પણ એમ કરવામાં તેમને પોતાનેજ આનંદ થશે.

તમે સ્વભાવિક રીતે પ્રશ્ન પૂછશો કે “આ મારાથી કંઈ રીતે બને?” જો તમે મિત્રો મેળવવામાં તેમજ તેમને જાળવી રાખવાનું ખરેખર ઇચ્છ્યું હશે તો આ એક તદ્દન સાદી બાબત છે. મળતાવડા થતાં શીખો. વધારે ને વધારે લોકોને મળો. તમને ઉપયોગી નીવડે

એવા લોકોને મળવાનો જ્યાં જ્યાં સંભવ હોય, એવી સોસાયટીઓ, મંડળો તેમજ સંસ્થાઓમાં જોડાઈ જવ. તેમની પાસે સીધા જઈ, અથવા એકમેકની ઓળખાણથી અથવા બની શકે એવી બીજી કોઈ રીતે તેમને મળે.

ગયા પ્રકરણમાં બતાવ્યા પ્રમાણે તમે જે તમારું વ્યક્તિત્વ વિકાસવાળું બનાવ્યું હોય તો તમે જે જે લોકોને મળો તે તે લોકો પર શરૂઆતથીજ તમારી સારી છાપ પાડવાનો સંભવ છે. અને આ પ્રમાણે સામાજિક સંસર્ગો બાંધવામાં શરૂઆતથીજ તમે સફળ થશો.

તમારાથી ઉતરતી પંક્તિના માણસોને છોડી દે—જતાં એક સૂચના ધ્યાનમાં રાખો. ગમે તેવા સંજોગોમાં પણ ચહેરો તો હંમેશાં હસમુખોજ રાખો. તેમજ કોઈની સાથે ગુસ્સે થઈ તેની સામે ધિક્કાર અથવા અણુગમો બતાવશો નહિ, પણ જેઓ તમારાથી ઉતરતી પંક્તિના હોય તેમની સાથે મિત્રાચારી બંધાઈ ન જાય, એવી હંમેશાં કોશીશ કરવી. તમારી અને તમારાથી ઉતરતી પંક્તિના માણસો વચ્ચે બને શકે તેટલું વધારે અંતર રાખો. અલબત્ત તમને જ્યારે જ્યારે અને જ્યાં જ્યાં એ લોકો ઉપયોગી નીવડતા હોય, ત્યારે ત્યારે અને ત્યાં ત્યાં તો એમને જરૂર મળતા રહો. પણ એમની સાથે એકદમ ભળી જશો નહિ. તેમની સાથે મિત્રાચારીની ગાંઠ કદી બાંધવી નહિ.

તેમને દૂરજ રાખો. પછી ગમે તેવી લાલચો હોય જતાં આ શિષ્યામણુ ખાસ યાદ રાખો. જેમ જેમ તમે જીંદગીમાં આગળને આગળ વધતા જશો તેમ તેમ તમને આ બાબતની કિંમત જણાશે.

જે તમે તેમની સાથે છૂટથી ભળી જવ તો તમે તેના જેવાજ છો તેમજ તેઓ પણ તમારા જેવા છે એવો ખ્યાલ તેમને આવવા માંડશે. માટેજ આ શિષ્યામણુ તમને આપવામાં આવે છે. વળી તમે જેટલો વખત તેમની સાથે ગુમાવો, તેના કરતાં તેટલોજ વખત વધારે સારા લોકો સાથે ગાળો, તો ફાયદામાં પણ જરૂર વધારો થાય. એ ઉપરાંત, તમે જે ઉતરતી પંક્તિના લોકો સાથે છૂટથી ફરશો તો દુનિયા પણ તમારી

કિંમત તેમના જેટલીજ આંકશે. અને તમે પણ ખરેખર ધીમે ધીમે તેમના જેવાજ થઇ જશો. આમાં જરાએ અતિશયોક્તિ નથી. પણ અનુભવદ્વારા માનસ શાસ્ત્રના નિયમાનુસાર એ બાબત સિદ્ધ થઇ ચૂકી છે.

તમે ઉતરતી પંકિતના માણસોથી દૂર રહેજો એટલે તમે તેમના માનસથી દૂર રહેશો. તમે તેમને દૂર રાખશો એટલે તમારે માટે તેમની લાગણી તેમજ માન જળવાઇ રહેશે. તેમને તમારી નજીક લાવવામાં તમે પોતેજ તમારું નુકશાન કરી લેશો.

સામાજિક સંસર્ગો સફળ કરવાના સિદ્ધાંતો.

તમારાથી ઉંચી પંક્તિના અને ખાસ કરીને જેઓ તમારી ઇચ્છાની સફળતામાં મદદરૂપ નીવડતા હોય, તેવા લોકોની સાથેજ તમને જે કાંઇ વખત મળે તે ગાળો.

પણ જ્યાં પૈસાની બાબત હોય, ત્યાં ખાસ કરીને તમારે તમારી આર્થિક હદ બરાબર જાણી લેવી. તમારા કરતાં વધુ પૈસાદાર લોકો સાથે તમે ભોજમજાહમાં કલાકોના કલાકો ગાળશો નહિ. તેમજ તમે પણ તેમના જેટલું ખર્ચી શકો છો એવા ખ્યાલ પણ તેમને લાવવા દેશો નહિ.

હાલમાં ઘણા જુવાનીઓ, મોટા મોટા પૈસાદાર લોકોની સાથે ફરી, તેમના જેટલોજ ખર્ચ કરી, તેઓ પણ તેમના જેવાજ છે, એવા ખોટા દેખાવ કરે છે. આ ટેવ ખરેખર છોડી દેવી જોઇએ. આથી તેમનોજ નાશ થાય છે. તમારી આર્થિક બાબતની ખરેખરી સ્થિતિ જાહેર કરવા માટે બીલકુલ અવગણ્ય નહિ. તમારું વ્યક્તિત્વ જો આકર્ષક હશે તો તમારી આર્થિક નબળાઇ કોઇ પણ માણસ લક્ષમાં લેશે નહિ. ટુંકમાં, સામાજિક સંસર્ગોની બાબતમાં આ નીચેના સિદ્ધાંત હંમેશા તમારી નજર આગળ રાખો : (ક) તમારાથી ઉતરતી પંક્તિના લોકો અને તમારી વચ્ચેનું અંતર જમ બને તેમ મોટું રાખો. (ખ) જેઓ તમારાથી ચીઢીયાતા હોય અને ખાસ કરીને જેઓ તમારા ધ્યેયની પ્રાપ્તિમાં મદદ કરી શકે તેમ હોય એવા લોકોમાં મળવાનો અને જળવાનો પ્રયત્ન કરો. (ગ) તમારો અમનચમનનો સમય જેઓ પૈસાની દૃષ્ટિએ તમારાથી સમાન કોટીએ હોય તેઓ સાથેજ ગાળો. (ઘ) તમારા

કરતાં વધુ પૈસાદાર લોકો સાથે તમારો વખત ગાળતા હો ત્યારે તમારી આર્થિક મર્યાદાઓ જાહેર કરવામાં સંકોચ રાખશો નહિ, અને પૈસા ખર્ચવાની વાત આવે ત્યારે કોઈપણ સંજોગોમાં ખોટા ડોળ રાખશો નહિ. સામાજિક સંસર્ગો કેવીરીતે યોજવા ?

તમારાથી ઉતરતી પંક્તિના લોકો સાથે છુટથી નહીં ભળવાનો અને તમારી ઇચ્છા પાર પાડવામાં મદદગાર થઈ પડે એવા શક્તિમંદ લોકો સાથે જ મિત્રચારી રાખવા પ્રયત્ન કરવાનો એકવાર નિશ્ચય કર્યો કે પછી એવા લોકોનાં નામોની યાદી બનાવો. તેમની ખાસીયતો અને નબળાઇઓ, તેમને ગમતી અને અણગમતી બાબતો, તેમજ તેમની રહેણીકરણી અને આચાર વિચારની રીતોથી પુરેપુરા વાકેફગાર બનો. તેનો થઈ શકે તેટલો ઉંડો અભ્યાસ કરો. એ લોકોને ઓળખતા બીજા લોકો પાસેથી બની શકે તેટલી માહિતી મેળવો. અને એવી વિગતવાર માહિતી મેળવ્યા પછી એ લોકો પાસે પહોંચવા કંઈ રીત સૌથી વધુ સારી થઈ પડે તે શોધી કાઢો.

તેઓ આરામથી બેઠા હોય એવે વખતે જઈને મળો. તેઓની દરેકની જરૂરીઆતો જાણી લીધા બાદ બની શકે તો એવી છાપ પાડો કે તમે તેઓની જરૂરીઆતો પાર પાડવામાં મદદ કરી કરી શકવાની સ્થિતિમાં છો. એ યાદ રાખજો કે તવંગરમાં તવંગર અને સૌથી શક્તિશાળી લોકોને પણ અમુક જરૂરીઆતો તો હોય છેજ અને તે તેઓ પરીપૂર્ણ કરવાની ઇચ્છા રાખતા હોય છે. કોઈ અમુક માણસ નિરસ, શુષ્ક જીવન ગાળતો હોય, તેને રમુજ અને આનંદ આપે એવી સોબનની જરૂર હોય. બીજો કોઈ માણસ ખુદ્દિના વિષયોમાં રસ લેતો હોય અને તે એવા લોકો સાથે ચર્ચા કરવા માંગતો હોય કે જેમના વિચારો તેને ઉત્તેજિત કરે એમ હોય વળી કોઈ માણસ સમાજમાં મોઝો મેળવવા માંગતો હોય અથવા તો કોઈ ખાસ વ્યક્તિની ઓળખાણ કે મહેરબાનીની ઇચ્છા રાખતો હોય.

આ બધી જરૂરીઆતો પૈકી એકમાં પણ પૈસાનો ખપ નથી. માત્ર તમારે તમારું વ્યક્તિત્વ અને તમારી રહેણીકરણી એવાં બનાવવાં જોઈએ કે બીજાઓ એવું ધારે કે તમે તેઓની જરૂરીઆતો પાર

પાડવામાં કામ લાગી શકે. મિત્રોને સાચવી રાખવાનો અને તેઓને તમારા લાભ માટે ઉપયોગમાં લેવાનો સારામાં સારો રસ્તો તેઓ ઉપર એવી છાપ પાડવાનો છે કે તમે તેઓની જરૂરીઆતો સંતોષવામાં મદદ કરી શકો એમ છે. આ અગત્યની બાબદ ધ્યાનમાં રાખો. તમે એક માણસની એક યા બીજી જરૂરીઆતો પાર પાડવાની સ્થિતિમાં છો એમ જ્યાં સુધી તે માણસ ધારે નહીં ત્યાં સુધી તે તમારો લાભ પૂછશે નહિં. તમે તેને કેટલા ઉપયોગી થઈ પડવા વડી છો તે બાબત ઉપરજ તમારી કિંમત અંકાશે. માટે, જે કોઈ અમુક વ્યક્તિ મારફતે તમે તમારી યોજનાઓ આગળ ધપાવી શકશો એમ ધારતા છો તે વ્યક્તિની કંઈ કંઈ જરૂરીઆતો પાર પડી નથી તે જાણી લો અને પછી તેની ઉપર એવી છાપ પાડો કે તમે તેની જરૂરીઆતો પાર પાડી શકશો. એ દિશામાં થોડેક અંશે તેને મદદ કરવા કોશીશ પાલુ કરો.

એકવાર, જો તમે તમારા સામાજિક સંબંધોમાં આ કળાને ઉપયોગ કરી તમારા સમાગમમાં આનંદના લોકોને ઉપયોગી દેખાવાની કોશીશ કરશો તો હરકોઈ કામ માટે સૌ કોઈ તમનેજ ઓળતું આવશે. આ ઉપરાંત જો તમારામાં આગલા પ્રકરણોમાં જણાવ્યા મુજબનું સામાને જીતી લે એવું વ્યક્તિત્વ હોય તો પછી પૂછવુંજ શું? સામાજિક સંસર્ગોમાં તમારી આબાદ ફેલેજ જાણી લેવી.

સારાંસ.

- (૧) જીવનમાં સફળતા માત્ર પુસ્તકોમાં રચ્યાપચ્યા રહેવાથી નહીં પરંતુ લોકોમાં હળવા મળવાથીજ મળે. પુસ્તકો તો સફળ રીતે કેમ જીવવું, તેટલુંજ શીખવાડે.
- (૨) લોકોમાં કેવી રીતે જાણવું તે જે માણસ જાણતો હોય તેની જાંદગીમાં ફેલે છે એવી તે માણસે ખાત્રી રાખવી.
- (૩) વધુ ને વધુ ઓળખાણ પીછાણ વધારતા જવ અને એવી ઓળખાણો એવા શક્તિવાળા લોકો સાથે પાડો કે જેઓ તમને તમારી યોજના પાર પાડવામાં મદદગાર બને.

- (૪) જેઓ તમારા કાંઇજ ઉપયોગમાં આવે નહિ એવા હોય તેવા લોકો સાથે દોસ્તી બાંધવી એ કેવળ ભૂલ છે.
- (૫) તમારાથી ઉતરતી પંખિના લોકોથી દુર રહો તેઓ સાથે બળો નહિ અને દોસ્તી બાંધી નહિ. તમારો મોજમઝાહનો સમય જેઓ તમારાથી સમાન આર્થિક સ્થિતિના છે તેઓ સાથે ગુળરો. જેઓ તમારાથી ચઢીયાતા હોય અને ખાસ કરીને જેઓ તમારી યોજના આગળ ધપાવવામાં મદદ કરી શકે તેવા લોકો સાથે ઓળખાણ પાડો.
- (૬) તેઓનું ધ્યાન આકર્ષો અને તેમનાં મમતા અને વિશ્વાસ સંપાદન કરો.
- (૭) તમારા સામાજિક સંસર્ગો અને મિત્રાચારી માટે અગાઉથી યોજના ધડો.
- (૮) જેઓ તમને તમારું ધ્યેય સિધ્ધ કરવામાં ઉપયોગી થઇ પડે એવા લોકોનાં નામોની યાદી કરો. તેમના વિષે જે કાંઇ જાણવા જેવું હોય તે જાણી લો-તેમના વખાણવા લાયક ગુણો, નબળાઇઓ, તેમને ગમતી અણગમતી બાબતો, તેમની આચાર વિચારની રીતો તે સૌ કરતાએ તેમની જરૂરીઆતોથી પુરેપુરા વાકેફગાર બનો.
- (૯) તેઓને મળો અને તેઓ એવું ધારે એમ કરો કે તમે તેઓની જરૂરીઆતો સંતોષી શકવાની સ્થિતિમાં છો. એ જરૂરીઆતો પાર પાડવામાં થોડે અંશે તેઓને મદદ કરો.
- (૧૦) એક વસ્તુ યાદ રાખો: તમે કોઇપણ માણસની એક યા બીજી જરૂરીઆત સંતોષી શકવાની સ્થિતિમાં નહિ હો ત્યાંસુધી તે તમારો ભાવ નહિ પૂછે. તમે તેની જરૂરીઆત કેટલી સંતોષી શકો એમ છો અને તે જરૂરીઆત કેટલી અગત્યની છે તે બાબત ઉપરજ તમારી કિંમત અંકારો.

પ્રકરણ ૧૬ મું.

લોકો પાસેથી તમારું કામ કેમ કઢાવશો ?

મિલનસાર સ્વભાવ અને સહકારની ભાવના માણસ માટે કિંમતી મીઠકત છે. એને કાર્યશક્તિમાં ફેરવી જ્યારે એક વ્યક્તિની યોજના મુજબ ઉપયોગ કરવામાં આવે ત્યારેજ એ પરીણામ આપે છે. આમ ન થાય તો નિષ્ફળતાના આરોપને પાત્ર બની જવાય છે.

તમે જેની સાથે દોસ્તી બાંધો એવા મિત્રોનો તમે યોગ્ય ઉપયોગ કરવાનું ન શીખો ત્યાંસુધી ગમે તેટલો વિનમ્ર સ્વભાવ અને સહકાર ભાવના કાંઈ કામના નથી. બીજી બાજુ જે તમે બીજાઓના સહકારનો તમારા લાભમાં ઉપયોગ કરવાનું જાણતા હો તમે તમારી યોજનાના અમલમાં તમારા કદા દુસ્મનને પણ ઉપયોગમાં લઈ શકો. માર્ગમાં રહેલી મુશીબતોને પણ આથી તમે તમારી સફળતાના પગલાંઓમાં ફેરવી શકો.

આ પ્રમાણે જે તમે તમારા જીવનમાં સફળતા ઇચ્છતા હો તો લોકોના સહકારને તમારા લાભમાં ઉપયોગ કરવાનો કસબ હાથ કરજો.

માનવ સ્વભાવનો બરોબર સમજો માણસની ખોટી મોટાઇ અને નબળાઇ, ભય અને ઇર્ષા, જરૂરીઆત અને મહત્વાકાંક્ષા સર્વનો અભ્યાસ કરો, અને એ જ્ઞાનને તમારા લાભમાં વાપરો.

જગતમાં બધી જાતના લોકો વસે છે. સારા અને ખરાબ, ઉદાર અને અનુદાર, માયાળુ અને નીચ, સ્વાર્થી અને બીનસ્વાર્થી. ગમે તેવા માણસો હોય પણ એનો તમારા ફાયદા માટે ઉપયોગ કરવાનો નિશ્ચય કરો. જુદા જુદા સ્વભાવના લોકો પાસેથી કામ કઢાવવા માટે તમારે જુદી જુદી તરકીબો કરવી પડશે. તમારી આજ્ઞા પ્રમાણે આ કાર્યમાં પહેલાં તમે ફત્તેહમંદ ન થાવ તોપણ નિરાશ બનશો નહિ.

બીજાઓ પાસેથી પોતાનો લાભ કઢાવી લેવામાં જોઈતું શિક્ષણ ફક્ત અનુભવની શાળામાંથીજ મેળવી શકાય. તમારા સંબંધમાં આવનાર ગમે તેની પાસેથી કોઈપણ રીતે તમે તમારું ધાર્યું કામ કઢાવી શકશો એવા નિશ્ચયજ કરી નાખો. દરેક બામતમાં આ નિશ્ચયને વળગી રહેવાનો પ્રયત્ન કરો અને તમારાં દરેક કાર્યોમાં એની ટેવ પાડો.

પદ્ધતિસર કેવી રીતે બીજાઓનો ઉપયોગ કરવો ?

તમારા ક્ષયદાની વસ્તુ લોકો પાસેથી લઈ લેવાની સારામાં સારી રીત એ છે કે પરીચયમાં આવનાર સૌ કોઈની સાથે સંબંધ જોડવો. રોજ ઘરમાંથી બહાર પડતાં એ નિર્ણયજ કરી રાખવો કે સારા માણસની મદદથી તમે જોઈતું મેળવી શકો એટલાજ પુરતો તમારે સમય બગાડવો અને મિત્રતા સાધવી. જ્યારે જ્યારે તમે કોઈ માણસના સંબંધમાં આવો ત્યારે ત્યારે તમારે નીચેના પ્રશ્નો એને પુછવા અને એના જવાબોની મનમાં નોંધ લેવી.

(અ) એ માણસ પૈસા, સામજિક સ્થિતિ, અને બુદ્ધિ વિગેરેમાં કેટલે સુધી શક્તિશાળી છે ?

(બ) ચાલુ સમયે કે ભવિષ્યમાં એ કેવી સેવા આપી શકવાને સમર્થ છે ?

(ક) એની પાસેથી કેટલે સુધી ક્ષયદો મેળવી શકાશે ?

(ઘ) તમારી યોજના મુજબના કાર્યમાં એ ક્યાં સુધી કામ આવી શકશે ?

એના સંબંધની શક્ય એટલી સંપૂર્ણ માહિતી મેળવો. ત્યાર પછી જો તમને ખબર પડે કે એનાથી તમોને કાંઈ લાભ થવાનો નથી તો એવા માણસ પાછળ વધારે સમય બગાડતા નહિ. શાંતપણે એની સાથેનો સંબંધ બંધ કરજો. પરંતુ જો એ માણસ તમારે માટે ઉપયોગી જણાય તો એનાં વ્યક્તિત્વનું બારીક અવલોકન અને અભ્યાસ

તમારા મનમાં કરજો. એનો દરેક રીતે પરીચય મેળવજો. એની વાત-ચીત અને વર્તન, વિચારો અને કામોનું ખારીક અવલોકન કરી તમારા મગજમાં ઉતારજો. અને નીચે પ્રમાણેની નોંધ લેજો.

(અ) એની સામાન્ય ખ્વાહીશો, કે જે પોતાથી એ સંતોષી શકતો ન હોય અને ખીજની મદદ માગતો હોય.

(બ) એના હૃદયમાં રહેલી આશા.

(ક) એના ગુણુ અવગુણો, કે જે માટે એ મિત્રોમાં જાણીતા હોય.

(ચ) એની ખાસ વિશેષતા, કે જેની દ્વારા એ પોતાની ચઢતી ચઢાતો હોય. એના વ્યક્તિત્વનો અભ્યાસ કરો. એના સ્વભાવથી જાણીતા થાવ.

ઉપર કહેલી સર્વ ખાખતોમાં મક્કમ માહિતી મેળવ્યા બાદ એ કેવી રીતે જીતી શકશે એ શોધી કાઢો. પહેલાં આમ કરો એને સતત ખુશીમાં રાખી શકાય એવી કોશીશ કરો. ખીજું તમે એના ઉપર એવો પ્રભાવ પાડો કે આજે અથવા નજીકના સમયમાં તમેજ એની જરૂરીઆતને સંતોષી શકશો.

એમની સાથેના તમારા સંબંધમાં એને એવાજ વિચારો હેઠળ રાખો કે એને તમારી મિત્રતાથી લાભ મળે છે. એને રસ પડતો હોય એવીજ એની સાથે વાતો કરો. એની અહંભાવના અને નબળાઈઓનો પુરો લાભ લ્યો. એનો સ્વાર્થજ તમે સાધી આપો છો એવો દેખાવ કરો.

આઠલે સુધીની ઝૂમિકા પર એને લાવ્યા પછી એની સેવાઓ અને ગુણોનો ઉપયોગ કરો એવી રીતે કે તમે જાણે નજીવાં કામમાંજ એની મદદ લઈ રહ્યા હો. તમે જાણી ને નવાઈ પામશો કે એ તમારે માટે સર્વ કાંઈ કરવા આ રીતે ખુશીથી તૈયાર થશે. અને આમ તમે એનો પુરેપુરો ઉપયોગ તમારા લાભ માટે કરી શકશો.

સારાંશ.

- (૧) મિલનસાર સ્વભાવ અને સહકારની ભાવના ત્યારેજ સારું પરીણામ લાવે છે કે જ્યારે એનો બરોબર ઉપયોગ કરવામાં આવે.
 - (૨) તમારા લાભમાં લોકોનો કેવી રીતે ઉપયોગ કરવો એ શીખો.
 - (૩) માનવ સ્વભાવનો અભ્યાસ કરો. એનાં હુપ્દ અને નબળાઈ, એનાં ભય અને ઇર્ષાવૃત્તિ, વિગેરેનો પરીચય મેળવો.
 - (૪) તમારી આશાની સફળતાની મુખ્ય નેમ મુજબ, સંબંધમાં આવનાર સૌ કોઈ પાસેથી ફાયદાકારક એવું સર્વ કંઈવી લ્યો.
 - (૬) ઉપર આપેલી બધી તરફીઓ અજમાવો અને તમને જણાશે કે સૌ કોઈ તમારા લાભ માટેજ કાર્ય કરવા તૈયાર થશે.
-

પ્રકરણ ૧૭ મું.

પૈસા કમાવાની સાચી ચાવી.

મોટા પ્રમાણમાં પૈસા કમાવાની સાચી ચાવી કઈ છે? લગભગ આપણે સૌને એ જાણવાની જાણાસા થશે. પોતાનીજ સાહસ થીતિ અને આપ કમાઈ વડેજ કરોડાધિપતિ બનેલા જગતના વીસ મહાન ધનવાનો સામે સ્વતંત્ર રીતે આ છુપી ચાવી જાણવાનો ઉપરનો સવાલ મુકવામાં આવ્યો હતો. એ સૌનો એકજ જવાબ મળ્યો હતો. આ જવાબ એવો હતો કે હંમેશાં વધારે અને વધારે પ્રમાણમાં પૈસા કમાવાના વિચારને સતત વળગી રહેવાથી નહિ પરંતુ વધારામાં વધારે સારી સેવા આપ્યા કરવાના ઉદ્દેશથીજ તેઓ મોટા શ્રીમંત બન્યા હતા.

આ કિમતી વિચારને બરોબર મગજમાં ઉતારજો. તમારાં દરેક કાર્યોનો એને લક્ષમાં લઈનેજ અમલ કરજો. એના ઉપર તમારી માન-સીક વલણનો સઘળો આધાર રહેલો છે. જેની એકનીજ પૈસા પેદા કરવાની તાકાત છે.

આનો અર્થ એવો નથી થતો કે તમારે સંપત્તિ મેળવવાની મહત્વકારાંક્ષાજ ન સેવવી. ઉપરના કથનનો એવો ઉદ્દેશ છે કે તમારે મેળવવાની ચોકકસ મોટી રકમ અને એ પ્રાપ્ત કરવા માટે તમારે વ્યક્તિગત વર્તન અને વિચારોને, પાછળના પ્રકરણોમાં જણાવ્યા પ્રમાણે કાર્યમાં મુકવા જોઈએ. તમારે દીવસના દરેક કલાક ફક્ત વિચાર કરવામાંજ કાઢવા ન જોઈએ. એને અમલી બનાવવા જોઈએ. નકકી કરેલી રકમને આદર્શ બનાવી એ કેમ સિધ્ધ થાય એનીજ વેતરણમાં તમારે રહેવું જોઈએ. એટલુંજ નહિ પણ તમારે અમુક ચોકકસ રકમની કમાણી કરવાના સમયની હદ પણ આગળથી બાંધી રાખો.

તમારાં મનમાં ધારેલી રકમ મેળવવાની આ આકાંક્ષા પર એકધ્યાનપણું ફેળવવાની અને તમારા વિચારો તેમજ યોજના અમલમાં

મુકવાની આ વૃત્તિ તમારામાં આંતરપ્રેરણા જગાવવામાં મદદગાર નીવડશે. જેથી તમોને ઇચ્છીત માર્ગે જવાનું પ્રોત્સાહન મળશે. એકવાર તમે આ તાકાત કેળવી લીધી, તમારી માનસીક સ્થિતિને મજબુત બનાવી લીધી, પછી પુરી આશા અને ઉત્સાહ સાથે કામ કરવા માંડજો. થોડી પ્રાપ્તિ પછી તમારા મનમાં જાગતી વધારે ને વધારે ધન તૃષ્ણા પર કાબુ મેળવજો. સેવા આપવાનાજ ઉદ્દેશ પર લક્ષ્ય ચોંટાડી આગે કદમ કરતા રહેજો.

પૈસાદાર બનવાની આશા સેવનારા ઘણાં માણસો, કમાણી કરવાના અનેક વિચાર માર્ગોમાં અટવાઇ જાય છે. આવા માણસોના મનને ફક્ત ગમેતેમ મોટા ધનપતિ બનવાના વિચારોજ ઘેરી વળે છે. પૈસા ક્યાંથી મળે? એનીજ ચિંતામાં એમના દિવસ રાત જાય છે. અને જેમ જેમ તેઓ એના પર વધુ વિચાર કરતા જાય છે તેમ તેમ પોતાના મુળ ઉદ્દેશથી દુર નિકળતા જાય છે.

સાચી ચાવી.

કમાણી કરવાની સાચી ચાવી ઉદાર બનવામાં છે. જેમ જેમ તમે વધારે ઉદારવૃત્તિ દેખાડો તેમ તેમ તમો વધારે મેળવતા જશો. આથી જો તમે ધનવાન બનવા ઇચ્છતા હો તો તમારા કાર્ય અને વિચારોમાં ખીજા પ્રત્યે ઉદાર બનવાનું શીખજો.

જીવનની ગમે તેવી સ્થિતિમાં, તમારી સામે ગમે તેવી યોજના પડી હોય, એ સર્વમાં આપવાનીજ ઉતારતા બતાવજો. જેમ જેમ તમે વધારે ઉદાર બનશો તેમ તેમ તમારી આશા વહેલી ફળશે.

સેવાના મહાન ઉદ્દેશ્ય પર તમારી શક્તિ અને વિચારોના પરીપાઠને કેન્દ્રીત કરજો. તમારી તાકાતના પ્રમાણમાં તમે સારામાં સારી રીતે ઉદારપણું દાખવ્યું છે એ ખરોખર જાણો.

એકવાર તમે અમુક રકમ કમાવાનું નક્કી કરી નાખ્યું, અને એના રસ્તાઓ પણ શોધી કાઢ્યા. તેમજ એના સારાં નરસાં પરીણામની પણ કલ્પના કરી લીધી, ત્યાર પછી ખીજા વ્યક્તિ વિચારોને બાજુએ મુકી દેજો.

એક પણ પણ એવાં વિચાર મનમાં ન લાવશો કે તમને મનમાન્યું ધન મળતું નથી એથી, તમારી પાસે છે એનો અમુક ભાગજ આપવા જેટલા ઉદાર બનવું વ્યાજબી છે. ના, એમ નહિ. તમારાથી બની શકતી ઉદારતા બતાવવામાં તમારે પાછું ન પડવું જોઈએ. બદલો મેળવવાની આશાને સ્થાનજ ન આપ્યા સિવાય ઉદારતાના મહાન ગુણને ઉપયોગમાં લ્યો.

જેવી સેવા એવાં મુલ આજના આવા જમાનામાં માણસમાં જેટલી આવડત હોય એટલું એ કમાઈ શકે છે. માણસની કમાણીની રકમ એ, એની સમાજને અપાતી સેવાનો બદલો છે. આથી તમારું મુલ્ય વધારેમાં વધારે ઉદાર બની વધારવાનો પ્રયત્ન કરજો.

વધારે ઉદાર બનજો.

તમે અમુક પ્રમાણ સુધી આપ્યા કરવાની ઉદારતા બતાવતા હો એમાં જેમ બને તેમ વધુ લોકોને એનો લાભ મળે એવી ખાસ કાળજી રાખજો. તમારી ઉદાર વ્રતિ એવા પ્રકારની હોવી જોઈએ કે એનો ફાયદો વધારેમાં વધારે પ્રમાણમાં ખીજાઓ ઉઠાવી શકે. તમારા આ મહાન ગુણની કદર, જેટલા વધુ પ્રમાણમાં તમારી સેવા પહોંચશે એટલાજ વધુ પ્રમાણમાં લોકો કરશે. એની કીંમતનો આધાર જાહેર જનતા છે. આ પ્રમાણે તમારા દરરોજના વિચારો અને કાર્યોને એવી રીતે ગ્રાહવળે કે જેનાં સારાં ફળ વધારે સંખ્યાના લોકો આપી શકે.

જો તમને એકાદ વ્યક્તિ કે સંસ્થાને, વ્યક્તિગત કે ધંધાદારી સેવા સમર્પવાની તક સાંપડે તો કોઈ પણ જાતની વળતી આશ્ચ રાખ્યા વીના હૃદયપુર્વક એ અવસરને અપનાવી લેજો. કોણ જાણે એમ કરતાં તમારો ધનવાન થવાનો જીવનાદર્શ એકાએક એનાં પરીણામ રૂપે સિદ્ધ થઈ જાય ! આટલો કોઈ પણ સારી તક સાંપડતાં તમારે માટે જેટલી આશ્ચ રખાઈ હોય એનાથી પણ વધારે આપવાનો યત્ન કરજો.

સાચી દાનતથી આપજો.

ખીજ બધી બાબતો સાથે એક વસ્તુ ખાસ લક્ષમાં રાખજો કે જે કાંઈ, જે કોઈને પણ આપો એ સાચી દાનતથી આપજો. આ વસ્તુ ખાસ જરૂરી છે. ખીજને આપવામાં જેવી દાનત તમે રાખો તેવીજ રીતે એનો બદલો તમને મળશે.

આ ઉપરાંત જે કાંઈ આપો એમાં મન કચવાવશો નહિ. ખુશ મીઠાઈથી આપજો. આથી એનો ફાયદો ઉઠાવનારા સૌની સાચી કદરને એ પાત્ર બને એમ આપજો. લોક કદરમાં એવી શક્તિ રહેલી છે કે સામાન્ય માણસને મહાન સિદ્ધિ અપાવી શકે છે.

આ વિચારની જ્યોતજ તમારા મનમાં સદાય જલતી રાખજો. ‘આપવું’ ‘આપવું’ અને ‘આપવું’ જીવનમાં તમારો મુદ્રાલેખજ લલે એ બની જાય. અને આ ‘આપવું’ પણ એવી રીતે કે શક્તિ અનુસાર અને સૌથી શક્ય એટલા વધુ સંખ્યાના લોકોને. સાચી દાનતથી આપવું, અને સારામાં સારી કદર થાય એ પ્રમાણે આપવું.

સારાંશ.

- (૧) પૈસા કમાવાની સાચી ચાવી દરરોજ પૈસાનાજ વિચારો કર્યા કરવામાં નથી પરંતુ શક્ય એટલું ઉદાર બનીને સેવા આપવામાં છે.
- (૨) તમે ઇચ્છતા હો એટલી ચોક્કસ રકમને નિર્ણીત આદર્શ તરીકે સામે રાખી એ પ્રમાણેની તિવ્ર આકાંક્ષા સદાય સેવતા રહો.
- (૩) તમારાં મનને સંપૂર્ણપણે ‘આપવા’ નાજ ઉદ્દેશમાં સ્થિર કરો.
- (૪) તમારાથી બને એવી સારામાં સારી રીતે અને મોટામાં મોટી સંખ્યામાં લોકો લાલ ઉઠાવે એવી રીતે સાચી દાનતથી અને સાફ મનથી આપો.
- (૫) ખીજાઓ મોટામાં મોટી કદર મેળવે એવા પ્રમાણમાં આપો.

પ્રકરણ ૧૮ મું.

થોડું કામ કરી વધારે પૈસા મેળવવા વિષે.

જે સમાજની અંદર આપણે રહીએ છીએ તેમાં જીવન ગુમરવા માટે લગભગ આપણે બધાંએ કામ કરવાની જરૂર છે. જુદા જુદા માણસોને જુદાજુદી કામની જાત તથા જુદા જુદા કામના પ્રમાણ પ્રમાણે જુદો જુદો બદલો મળે છે. થોડાક પૈસા મેળવવા માટે કેટલાક જાણુને તો કલાકોના કલાકો સુધી વૈતરૂં કરવું પડે છે. ત્યારે કેટલાકો તો થોડો વખતજ કામ કરી પુષ્કળ પૈસા મેળવવા શક્તિમાન થાય છે.

ધણા લોકો આવા સંન્નિગોની પરિસ્થિતિ ઉપર ટીકા કરે છે તેમજ એને વખોડે છે. વળી ધણા લોકોને તો આ પ્રકારની સ્થિતિ ગેરવ્યાજબી અને અન્યાયી લાગે છે. છતાં એમાં કંઈ ખોટું નથી.

લાભદાયક કામની ચાવીઓ. જે લોકો કામ એટલે શું તથા તે શા માટે અને કેવીરીતે પૈસો પેદા કરે છે તે વિષે ખરેખરો ખ્યાલ સમજ્યા નથી, તે લોકો દિવસોના દિવસો સુધી વૈતરૂં કર્યા કરે છે. જેઓ લાંબની પરિસ્થિતિમાં લાભદાયક કામની ચાવીઓ સમજ્યા છે તેઓ પ્રમાણમાં થોડું કામ કરીને કંઈ પુષ્કળ પૈસા એકઠા કરે છે. તેમને ખબર છે કે ફક્ત સખત કામ કરવાથીજ કંઈ પુષ્કળ પૈસા મળી જતા નથી. પણ ખરેખરું યોગ્ય કામ, ખરેખરા યોગ્ય માણસોને માટે ખરેખરી યોગ્ય પદ્ધતિસર કયું હોય તોજ પુષ્કળ પૈસા મળે છે. આ વાક્યને હંમેશાં તમારી નજર સામેજ રાખો. થોડું કામ કરી વધારે પૈસા મેળવવાની ત્રણ ચાવીઓ નીચે મુજબ છે.

જો થોડું કામ કરી વધારે પૈસા મેળવવા માગતા હો તો યાદ રાખો કે, એકલા સખત કામ કરવા ઉપરજ કામના બદલાનો આધાર નથી. પણ એ આધાર તો કામના પ્રકાર તેમજ તેના ઉંચા ગુણો

ઉપર છે, તેમજ તે કામ કયા પ્રકારની અને કયા ગુણોવાળી પેદાશ ઉત્પન્ન કરે છે તે ઉપર છે, તેમજ જેમને તે વ્યવસાયમાં આવે છે તે લોકોના પ્રકાર તેમજ ગુણો ઉપર છે.

“આવકનો મૂળ આધાર” વાળા પ્રકરણમાં તમને ચોક્કસ જણાવવામાં આવ્યું છે કે એકાદ ખાસ જરૂરિયાતને પુરી પાડવામાં લોકોની સંખ્યા જેટલી થોડી તેમ તેમ તેને પુરી પાડવાથી તેટલીજ વધારે આવક મેળવી શકાશે.

તમારા કામને પણ આ સિદ્ધાંત લાગુ પાડો. જ્યારે કોઈ પણ જાતનું કામ હાથમાં લો, ત્યારે તે કામ જે જે જરૂરિયાત પુરી પાડે છે તેની મહત્તાનો, તેમજ, તમારી આબુખાબુ ખીજ કોઈ લોકો છે કે જેઓ એજ કામ સારી રીતે કરી શકે એનોજ વિચાર કરો.

જ્યારે જ્યારે ખીજઓને આપણા કામની જરૂર પડશે ત્યારે ત્યારે આપણું કામ આપણને પૈસા મેળવી આપશે. જો એકજ કામ ઘણા માણસો કરી શકતા હોય તો તે કામને માટે તેટલા પ્રમાણમાં થોડા પૈસા મળે. પણ જો એજ કામ થોડા માણસો કરી શકતા હોય તો એજ કામને માટે તેટલાજ પ્રમાણમાં વધારે પૈસા મળે. તમે જે કામ પૈસા મેળવવા માટે હાથમાં લીધું છે, તેજ કામ તમારી આબુ-ખાબુમાં ખીજ ઘણા માણસો કરી શકતા હોય તો, એજ કામ થોડા માણસો કરી શકતા હોત અને જેટલા પૈસા મળ્યા હોત, તે કરતાં ઓછા પૈસા મળશે. ખીજ શબ્દોમાં કહીએ તો, જો તમે થોડું કામ કરી વધારે પૈસા મેળવવા માગતા હો તો જે કામ ખીજ માણસો હાલમાં કરે છે અગર કરી શકે છે તે કામ કરવામાં તમારી શક્તિ ગુમાવશો નહિ. જે કામની લોકોને જરૂર હોય તેમજ લોકોના પ્રમાણમાં ઘણા થોડા લોકો તે કરી શકે એમ હોય, તેવા પ્રકારનું કામ શોધી કાઢો.

કામના વિભાગો. ગમે તેવી જાતનું કામ હોય તો પણ તેના એ વિભાગ કરવા. એક વિભાગ એટલે કે, કામની શરૂઆત કરતી વખતે તેને ચાલુ રાખવા માટે જે જે નિત્ય કર્મ કરવું પડે તે. અને કામ કરતી વખતે પ્રત્યક્ષ પૈસા મળે તે ખીજો વિભાગ.

થોડું કામ કરી વધારે પૈસા મેળવવાની ખીજ ચાવી એ કે કામનો જે ભાગ કરતી વખતે પ્રત્યક્ષ પૈસા મળે તે ભાગપરજ વધારે ધ્યાન આપો, અને કામ ચાલુ રાખવા માટેના નિત્ય કર્મ કરવાના કામના ભાગને, જે લોકોનો વખત તમારા વખત કરતાં ઓછા મહત્વનો હોય, તેમને આપો.

જે માણસ ઓકસ કામ કરવાનું પોતાને માથે લે છે, અને એ કામને લગતા બધાજ કાર્યભાગો પોતેજ કરવાનો પ્રયત્ન કરે, તો તે માણસ, કામનો જે ભાગ ખીજ માણસો પાસેથી સહેલાઈથી કરાવી શકે તેમજ જે ભાગ પ્રત્યક્ષ પૈસા પણ આપતો ન હોય, તે કામનો ભાગ પોતેજ કરીને, પોતાનો વખત નકામો ગુમાવે છે. એટલે કે કામનો જે ભાગ પ્રત્યક્ષ પૈસા મેળવી આપે તે કામનો ભાગ કરીને જે પૈસા એણે પેદા કર્યા હોત તે પૈસા એ ગુમાવે છે.

સાધારણ સફળ થયેલા એવા ઘણા માણસો છે, કે જેઓ ખીજને કામ આપવાનો ખ્યાલ કરતાજ નથી. બધું કામ તેમને પોતાનેજ કરવું ગમે છે. આમ મમત કરવાથી તેઓ મોટી સફળતા ગુમાવે છે, એટલુંજ નહિ પણ તેઓએ જે મેળવ્યું છે તેને પણ નેપમમાં નાખે છે.

થોડું કામ કરી વધારે પૈસા મેળવવાની ત્રીજી ચાવી એ છે કે જેમને ખીજઓ કરતાં પ્રમાણમાં પૈસાની ઓછી કિંમત અગર ગણના હોય તેમને તમારું કામ અગર વસ્તુ વેચો આનું સત્ય તો દેખીતુંજ છે.

જેઓની પાસે ઓછા પૈસા છે અથવા જેઓ પૈસા કાઢવા આનાકાની કરે છે તેમને જો તમે તમારું કામ અગર માલ વેચો તો તેમની પાસેથી તમારા કામ અગર માલ માટે શક્યા તેટલા ઓછા પૈસા મળશે. પણ જેમને પૈસાની કિંમત અથવા ગણના ઓછી હોય, અને જ્યારે તેમની ઇચ્છાનો સંતોષ જળવાય રહેતો હોય ત્યાં, જેઓ પૈસા ખર્ચવાને એકદમ તૈયાર હોય, તેમને જો તમે તમારું કામ અથવા માલ વેચો તો તમને બની શકે તેટલા વધારે પૈસા મળે.

ફળદાયક કામ માટેની ઉપર જણાવેલી ત્રણ ચાવીઓ ખુબ ધ્યાનમાં રાખવી. પૈસા કમાવાની દૃષ્ટિએ તમે જ્યારે જ્યારે અને

જ્યાં જ્યાં એકાદ કામ શરૂ કરે, ત્યારે ત્યારે અને ત્યાં ત્યાં આ ચાવીઓ પ્રમાણે ચાલે. તમને માલમ પડશે કે, બીજાઓને આ ચાવીઓની ખબર નથી. તેમજ તેઓ ફક્ત ખ્યાલ કર્યા વગર વૈતરૂંજ કર્યા કરે છે તેમજ હાલની આર્થિક પરિસ્થિતિ વિષેજ ફરિયાદ કર્યા કરે છે, ત્યારે થોડું કામ કરી તમે વધારે આવક મેળવશો. ચાલુ પરિસ્થિતિએ તમને આ સાહસ ઉપાડવાની તક આપી તેથી તમે એ સ્થિતિને આશીર્વાદ સમાન ગણશો.

સારાંશ.

- (૧) ફક્ત સખત કામ કરવાથી કંઈ પૈસા મળતા નથી પણ ખરેખર યોગ્ય કામ, ખરેખરા યોગ્ય માણસો માટે ખરેખરી યોગ્ય પધ્ધતિસર કયું હોય તોજ પૈસા મળે છે.
- (૨) કામના બદલાનો આધાર તો કામના પ્રકાર તેમજ તેના ઉંચા ગુણો ઉપર છે તેમજ તે કામ કયા પ્રકારની અને કયા ગુણોવાળી પેદાશ ઉત્પન્ન કરે છે તે ઉપર છે તેમજ જેમને તે વેચવામાં આવે છે તે લોકોના પ્રકાર તેમજ ગુણો ઉપર છે.
- (૩) થોડું કામ કરી વધારે પૈસા મેળવવા માગતા હો તો જે કામની લોકોને જરૂર હોય તેમજ લોકોના પ્રમાણમાં ઘણા થોડા લોકો તે કરી શકે એમ હોય, તેવા પ્રકારનું કામ શોધી કાઢો.
- (૪) કામનો જે ભાગ કરતી વખતે પ્રત્યક્ષ પૈસા મળે તે ભાગ પરજ વધારે ધ્યાન આપો અને કામ ચાલુ રાખવા માટેના નિત્ય કર્મ કરવાના કામના ભાગને, જે લોકોનો વખત તમારા વખત કરતાં ઓછા મહત્ત્વનો હોય, તેમને આપો.
- (૫) જેમને પૈસાની કિંમત અથવા ગણના ઓછી હોય તેમનેજ તમારો માલ વેચો.

પ્રકરણ ૧૯ મું.

લોકમત અને તમે.

તમારાં કામકાજના ક્ષેત્રમાં, તમારી યોજનાના અમલમાં, અથવા કહીએ તો તમારાં દરેક સાહસ કાર્યમાં તમારા માટેનો કે તમારા કામ સંબંધીનો જાહેર અભિપ્રાય, જેટલી મદદ અને અટકાયત કરશે એવું બીજા કોઈથી નહીં બને.

એવા પણ અનેક લોકો છે કે જેઓ જાહેર અભિપ્રાયની પરવા કરતા નથી. અને આવાં માણસો જો ખરા દીલથી પોતાની માન્યતામાં માનતા હોય તો ખરેખરજ પૈસા મેળવવાની બાબતમાં એમને માટે સફળતા છેજ નહિ.

એક માણસના કાર્યની પાછળ જો જાહેરનું હિત સમાયલું હોય તો એ કામ કરવું સહેલું થઈ પડશે. ગમે તેટલી મુશીબતો હોય તો પણ જાહેરના સારા અભિપ્રાય પર તમે તમારી મનમાની સફળતા મેળવી શકશો.

તેથી તમારાં જીવન તેમજ કામમાં, લોકોની સહાનુભૂતિ તમારા તરફ ઢાળવાનો યત્ન કરજો. લોકોને તમારા માટે અને તમારા કાર્ય માટે સારો અભિપ્રાય બંધાવા દેજો, જેથી એમની લાગણી તમારા તરફ વળશે.

જાહેર ગુસ્સો વહેારવો પડે એવું એકે કામ ખુદ્દલી રીતે ન કરતા. જેમ બને તેમ લોકો તમારી કદર કરે એમ કરજો.

તમારી ખાનગી જીંદગી.

જો પહેલાં તમારી ખાનગી જીંદગી એકાદ સીધ કરેલાં પુસ્તક પ્રમાણે રાખજો. તમારાં ખાનગી કામકાજમાં બીજાઓની કરડી નજર ન પડી જવી જોઈએ. એવું બનવું સ્વાભાવીક છે કે તમારું જીવન

અને રહેણી કરણી તેમજ બીજી અનેક બાબતો માટે બીજાઓથી જીદોજ મત તમે ધરાવતા હો. તમને તમારા અભિપ્રાય મુજબ કાર્ય કરવાનો અને વર્તવાનો પુરો અધિકાર છે પરંતુ એવું તમારા વિરોધીઓ પાસે શબ્દ કે કાર્યથી પણ પ્રદર્શન ન થવું જોઈએ. કારણકે એથી એમને અણુગમો, ટીકા અને ઇર્ષા ઉત્પન્ન થવાનો ભય છે. કે જે તમારા પોતાના લાભમાં નથી.

તેથી તમે જે સમાજમાં રહેતા હો એ સમાજના સભ્યો જેવા અભિપ્રાય કે ખાનગી જીવન ન ધરાવતા હો તોપણ જ્યાં સુધી તમારી આશા પુરી થાય—જ્યાં સુધી તમે આશાપુર ધન કમાઈ રહો—ત્યાં સુધી તમારા સંબંધીઓ અને સૌ સાથે એ પ્રમાણે રહેવાનો પ્રયાસ કરજો.

થોડાજ સમયમાં તમને ખબર પડી આવશે કે આ સલાહ પ્રમાણે વર્તવાથી તમે તમારું ધાર્યું બહુજ આસાનીથી સિધ્ધ કરી શકશો. એથી ઉલટું જો આ સલાહને અવગણશો તો તમારા પૈસા કમાવાના માર્ગમાં મુશીબતો આવી પડશે.

જાહેર સહાનુભૂતિની જાત.

જાહેર જનતા એકાદ વ્યક્તિગત માણસ પ્રમાણે સંપૂર્ણ સ્વાધીન છે. એટલુંજ નહિ એનાથી પણ કાંઈક વધારે છે.

તમારે એવા લોક સમુહને ખુશ કરવાનો છે. આથી જ્યારે તમે ધન કમાવાના કાર્યનો આરંભ કરો ત્યારે ઉપરનું કથન બરોબર લક્ષમાં રાખજો. લોકો માત્ર પોતાનીજ પ્રવૃત્તિઓમાં રસ લે છે. એમને એમ જણાય કે તમારાં કામકાજમાં એમને લાભ છે તો એ ખુશીથી તમને સહકાર અને સહાનુભૂતિ અપાશે. પરંતુ જો લોકોને તમારી પ્રવૃત્તિ પરથી એથી ઉલટુંજ જણાય તો એમનાં સહકાર અને સહાનુભૂતિ જરા પણ મળે નહિ. વધારામાં એમની ઇર્ષા અને દુશ્મનીના ભોગ થવું પડશે.

પૈસા કમાવા માટે ગમે તેવી યોજના તમે તૈયાર કરીને તમારી સામે રાખી હોય પરંતુ એ લોકોના લાભ માટે છે એવી પ્રતિષ્ઠિ

આપજો. કદીય તમારા પોતાના ફાયદા માટે છે એવું જાહેર નહિ કરતા. જાહેર હિતના સવાલ તરીકેજ એની જાહેરાત થવા દેજો. તમારી મુખ્ય માગણી બલે એનાથી માત્ર થોડાજ અંશે સરતી હોય, એની કાળજી કરતા નહિ, બાવિના સુંદર ફળો તમારાજ લાભમાં છે.

એક વખત લોકોને ખબર પડી ગઈ કે તમારો ઉદ્દેશ લેવા કરતાં આપી દેવાનો વધારો છે, બીજાજ પછે તમે એમનો સહકાર અને સહાનુભૂતિ જીતી લેશો જાહેર અભિપ્રાય તમારી તરફેણમાં ફેરવાઈ જશે. ત્યાર પછી લોકોની આ કદરવું વહેણ તમારા પોતાના લાભ માટે વાળવું એ તમારાજ હાથમાં છે. જીલ્લો નહિ. આ વસ્તુ તમારી પૈસા કમાવાની આશાની ઇમારતનો મુખ્ય પાયો છે.

સારાંશ.

- (૧) તમારી દરેક પ્રવૃત્તિમાં જાહેર મત સીવાય કોઈ પણ વસ્તુની મદદ આપવાની, કે અટકાયત કરવાની તાકાત નથી.
- (૨) તમારી ખાનગી જીંદગી એકાદ સીલ કરેલાં પુસ્તક પ્રમાણેજ રહેવા દેજો.
- (૩) ખાનગી જીવન અને જાહેર કાર્ય બંનેમાં લોક સંબંધ પુરેપુરો સાચવજો.
- (૪) જે સમાજમાં તમે રહેતા હો એના જીવન ધારણથી આગળ નીકળી જવાનો પ્રયત્ન કરશો નહિ.
- (૫) તમારું કાર્ય લોકોના લાભ માટેજ છે એવી માન્યતા પ્રસારાવી, એવું કાર્ય કરી બતાવી, એમની તમારાં કાર્ય અને યોજનાના અમલ માટે મદદ મેળવજો. બલે એનાથી તમને થોડાજ ફાયદો થાય.
- (૬) એકવાર જાહેરની કદર તમે મેળવી ચુક્યા કે એને શક્ય એટલી તમારા ફાયદા તરફ વાળી લેજો.

પ્રકરણ ૨૦ મું.

ઉપસંહાર.

જીંદગી એ બહુ કુર વસ્તુ છે. એકનો અનેક સામે જંગ છે. દરેક ઘડીએ આપણામાં રહેલો ખરાબ ભાવનાઓનો શયતાન આપણને પ્રગતિને માર્ગેથી પાછા વાળવા મથે છે. જે નબળા અને મંદ બુદ્ધિના છે, જે, પોતાનો નિર્ણય પાળવામાં અમકકમ અને કાર્ય કરતાં ડરી જાય એવા છે, જે ફક્ત શેખર્યલી માફક વિચારોના કિલ્લાજ બાંધે જાય છે, આવા માણસોના નરિએ પહેલેથીજ નિષ્ફળતા લખાયલી છે. એક પણ વિચાર ફળીભૂત થયેલો જોવા સિવાય એવાઓની જીંદગી ખતમ થાય છે અને બીજા અનેક ક્ષણમાંજ ભૂલાઈ ગયેલી વસ્તુ સામે એમનું મૃત્યુ લળી જાય છે.

સફળતા, સત્તા અને સંપત્તિ એ હિંમત બહાદુરો માટેના લાભ છે કે જોએ જીવનને એક જંગ સમાન સમજી એને સાહસ અને સૈયર્પૂર્વક જીતી બતાવે છે.

આ પુસ્તકનો હેતુ તમને પૈસા કમાવાના જંગ માટે મીલીટરી સીપાહી સમા મજબુત, હિંમતવાન અને બહાદુર બનાવવાનો છે. પુસ્તકમાં અપાયેલા વિચારો અને સુચનાઓ ખરોખર સમજી, મનમાં ઉતારી અને એ પ્રમાણે જીવનના રાહ પર અર્ધ જગત જેવી સ્થિતિમાં નહિ પરંતુ પુર્ણ રીતે આશ્ના, ઉત્સાહ અને જગતિ સાથે તમારે કુચ કરવી જોઈએ. એટલુંજ નહિ પણ જીવન પ્રગતિમાં મળતી દરેક તક ઝડપી નડતરરૂપ દરેક મુશ્કેલીને તમારે દુર ફેંકી દેવી જોઈએ. અને આમ જીવન પંથપર વિજયી કુચ કરવામાં તમારું મન મજબુત વિચારનું, મક્કમ નિર્ણયવાળું, અને લોખંડી ઇચ્છાશક્તિભર્યું હોવું જરૂરનું છે. વળી તમારે અન્યની ટીકાઓ તેમજ કામચલાઉ આવૃ

પડતી નિષ્ફળતા પણ સહન કરવાની તૈયારી રાખવી જોઈએ. આ પુસ્તક તમને શક્ય એટલા સર્વ પ્રકારે સહાયભૂત થવામાં મદદગાર નીવડશે. એ ઉપરાંત તમારા ઉત્કર્ષ અને મનમાનતી કમાણી કરવાનો ચોક્કસ યોજનાપૂર્વકનો માર્ગ બતાવશે.

પુસ્તકમાં અપાયેલી મુલ્યવાન સુચનાઓને સંપૂર્ણ માની એ પ્રમાણે વર્તજો. એનું મુલ્ય સોના કરતાં પણ વધારે છે. જ્યારે તમે એનો સાચા દીણે અમલ કરી ફતેહમંદ બનશો ત્યારેજ આ સોનેરી સુચનોની કિંમત સમજાશે.

પોર્ટુગીઝ ડીરેક્ટર સાલાઝારને જ્યારે પુછવામાં આવ્યું કે જાંદગીમાં કોણ ફતેહ મેળવી શકે ત્યારે એણે જવાબ આપ્યો, કે “જેઓ પોતાના ઇચ્છીત આદર્શને સિધ્ધ કરવા માટે એકચિતે અને સાચી રીતે ઇચ્છા પુરવા પ્રયત્ન કરે છે તેઓજ જીવનમાં વિજયશાળી થઈ શકે છે.” આ જવાબમાં આ કથન બહુ હાથપણ ભર્યું છે.

મોટા પ્રમાણમાં પૈસા કમાવા માટે સૌથી વધુ ધ્યાનમાં લેવા જોઈએ અને અગત્યની ખીના એ છે કે એ માટે હૃદયમાં એક સરખી સતત તેમજ ચોક્કસ પ્રકારની સદાય જાગ્રત ઇચ્છા હોવી જોઈએ. ઇચ્છા એ પણ અમુક નકકી કરેલી રકમ અમુક સમયમાંજ મળવી જોઈએ એવા મજબુત વિચાર પર રચાયેલી હોવી જોઈએ. આ પ્રમાણે વર્તવાની કોશીષ કરી એને બરોબર મજબુત બનાવજો. તમારું અર્ધ જાગ્રત મનનું બંધારણ એવું છે કે જ્યારે એમાં પુણું જાગ્રતિની જ્યોત પ્રગટાય છે ત્યારે એ સંપૂર્ણ સજ્જાન બની જાય છે, અને પરીણામે મનોવાંચના સંતોષવાના વિવિધ માર્ગો અને રીતો જડી આવે છે. પુણું જાગ્રત મનમાં આવેલા આ સમયના વિચારોને કાર્યમાં મુકી, આ પુસ્તકમાં આપેલી સલાહ અનુસાર ઉપયોગ કરજો. તમને તુરંતજ શ્રદ્ધ મળી આવશે કે આ વખતે તમે જે કાંઈ કામ હાથમાં લેશો એ

પુરં ફતેહમંદ નીવડશે. આ કાંઈ ફક્ત વાર્તાનાં ગપાટાનું નથી પરંતુ અનુભવથી સિધ્ધ કરેલું સત્ય છે.

એક પછી એક ફક્ત આશાઓનું રાખ્યે જવાથી કે પ્રભુ પ્રાર્થનાઓ કરવાથી કોઈ શ્રીમંત બની જતું નથી. પરંતુ દીલની સાચી ધગશ સાથે પધ્ધતિસર તેમજ ઉત્સાહથી કરેલાં કામની જલદી અસર થશે.

માટે ફક્ત મોટા વિચારો કરવામાં જ અને બીજાઓનું ઉજળું નંદીય જોયા કરવામાં જ સમય ગુમાવશો નહિ. તમારી મેજેજ તમારા હાથને તમારામાં રહેલી શક્તિદ્વારા ઉજવવા બનાવજો. પવનના ગર્ભે તેવાં તોફાનમાં પણ પોતાની શક્તિથી નાવને કિનારે લઈ જનાર વહાણની સદૃશ સમાન જીવનને મક્કમતાથી ધરજો. પ્રગતિના પંથે મુશીબતો સામે બહાદુરીથી ઝઝુમીને જ્યાં સુધી તમારો આદર્શ સિધ્ધ ન થાય ત્યાં સુધી આગળ ધપતા રહેજો. હેવટે ઉઠો, જાગ્રત બનો અને કામપર લાગો. કાર્ય એ એકજ એવી પ્રાર્થના છે કે જેનો જવાબ મળે છે. બીજા પ્રાર્થનાઓ પ્રમાણે એ વૃથા જતી નથી.

સમાપ્ત.

આ પુસ્તક જહાંગીર રસ્તમ વાચનગાંધીએ સાંજ વર્તમાન પ્રેસ, એપોલો સ્ટ્રીટ, કોટ, મુંબઈમાં છાપ્યું છે, અને ઝેરોફ ઇન્સ્ટીટ્યુટ માટે ડૉ. કે. ડી. જહાંગીઆનીએ એવીસ બીલ્ડીંગ, હોર્નબી, રોડ, મુંબઈ ખાતે પ્રગટ કર્યું છે.

